

Врз основа на член 128 став 1 алинеја 1 од Законот за полиција („Службен весник на Република Македонија” бр. 114/2006), министерот за внатрешни работи донесе

ПРАВИЛНИК ЗА НАЧИНОТ НА ВРШЕЊЕ НА ПОЛИЦИСКИТЕ РАБОТИ

I. ОПШТИ ОДРЕДБИ

Член 1

Со овој правилник се пропишува начинот на вршење на полициските работи од страна на полициските службеници.

Член 2

Полициските службеници во вршењето на полициските работи остваруваат меѓусебна соработка и координација на активностите кои ги преземаат со овластените службени лица при нивното заедничко дејствување, укажуваат меѓусебна стручна и друга помош и постапуваат на начин со кој се обезбедува навремено, успешно и целосно извршување на полициските работи.

Член 3

Полициските службеници во остварувањето на контактите со граѓаните секогаш се легитимираат кога полициските овластувања ги вршат во цивилна облека, а по барање на граѓаните кога полициските работи ги вршат во униформа.

Легитимирањето од став 1 на овој член полицискиот службеник го врши со покажување на службената легитимација на граѓанинот на начин на кој граѓанинот може да изврши увид во истата, а личното име и организациона единица на Полицијата во која работи полицискиот службеник ги соопштува усно, ако граѓанинот тоа го бара.

II. ПРИМЕНА НА ПОЛИЦИСКИ ОВЛАСТУВАЊА

1. Проверка и утврдување на идентитет на лица и предмети

Член 4

Проверка и утврдување на идентитет на лица и предмети се врши во случаи утврдени со закон.

1.1. Проверка на идентитет на лице

Член 5

Проверка на идентитет на лице претставува службено дејствие кое го преземаат полициските службеници заради утврдување на правните, стварните и телесните обележја на едно лице кои го разликуваат од други лица, во случај кога постојат причини, услови или основи за нивно доведување во врска со сторено казниво дело или кога е тоа потребно за остварување на одредени права на други субјекти во постапка утврдена со закон.

Проверката на идентитетот од став 1 на овој член, полицискиот службеник ја врши со легитимирање на лицето преку непосреден увид во неговата лична карта, патна исправа, возачка дозвола или друга јавна исправа со негова фотографија, за што изготвува службена белешка.

Проверка на идентитет на лице кое не поседува јавна исправа согласно закон, може да се изврши и со увид во други исправи со негова фотографија.

Проверка на идентитет на лице кое кај себе нема јавна исправа од став 2 на овој член може да се изврши и врз основа на веродостоен исказ од лице чиј идентитет е познат и проверен од страна на полицискиот службеник кој ја врши проверката.

1.2. Утврдување на идентитет на лице

Член 6

Утврдување на идентитет на лице претставува постапка за докажување на правните, стварните и телесните обележја на едно лице кои го разликуваат од други лица, во случај кога постојат причини, услови или основи за нивно доведување во врска со сторено казниво дело или кога е тоа потребно за остварување на одредени права на други субјекти во постапка утврдена со закон.

Утврдувањето на идентитетот од став 1 на овој член се врши на познато и непознато лице.

Утврдување на идентитет на познато лице се врши во случај кога е потребно да се обезбедат негови лични податоци, заради поднесување на кривична пријава или барање за поведување на прекршочна постапка против него, како и по барање на физички или правни лица заради остварување на одредени нивни права.

Утврдување на идентитет на непознато лице се врши во следните случаи:

- кога неговиот идентитет не може да се утврди согласно член 5 ставови 2, 3 и 4 на овој правилник;
- кога постои сомневање во веродостојноста на исправите или исказот од член 5 ставови 2, 3 и 4 на овој правилник и
- по барање на суд, јавен обвинител или друг надлежен државен орган.

Идентитет се утврдува и на леш на непознато лице.

Член 7

Утврдување на идентитет на лице се врши со увид во матичните книги за водење на матичната евиденција, како и со користење на методи и средства на криминалистичка тактика и техника, медицински или други соодветни вештачења, кои опфаќаат:

- земање на траги од папиларните линии и нивна споредба со постојната евиденција во Полицијата;
- фотографирање на лицето и споредба со постојната евиденција на фотографирани лица;
- изјави или искази од лица кои може непосредно да го препознаат лицето со негово покажување на фотографија или со негово препознавање или препознавање на неговата облека, обувки и други предмети кои можат да послужат за утврдување на идентитетот;
- давање личен опис на лицето;
- утврдување на структурата на ДНК и
- други расположливи методи (суперпозиција, графолошко вештачење, анализа на глас, забна формула и друго).

Постапките утврдени во став 1 алинеи 1, 5 и 6 на овој член може да се применуваат при утврдување на идентитет на лице за кое не постојат основи на сомневање дека е сторител на казниво дело, само врз основа на негова писмена согласност за нивна примена.

Полицискиот службеник пред давање на писмената согласност од став 2 на овој член, на лицето му ги образложува причините поради кои е потребно утврдување на неговиот идентитет.

1.3. Утврдување на идентитет на предмет

Член 8

Со утврдување на идентитет на предмет се утврдуваат обележјата и својствата на предметот по кои тој се разликува од други истоветни предмети, односно се утврдува односот помеѓу лицето или настанот и предметот.

Член 9

Полицискиот службеник ќе побара од лицето кое учествува во постапката за утврдување на идентитет на предмет согласно закон, да го опише предметот и да ги наведе неговите обележја и својства.

Полицискиот службеник, по дадениот опис на предметот од став 1 на овој член, ќе му го покаже на лицето предметот на кој му се утврдува идентитетот, по можност заедно со други истоветни предмети, со цел истиот да го препознае.

1.4. Известување за извршена проверка и утврдување на идентитет на лица и предмети

Член 10

Полицискиот службеник за случаите од член 7 став 1 алинеја 3 и член 9 став 2 на овој правилник, изготвува службена белешка која ја доставува до непосредниот раководен полициски службеник.

Службената белешка од став 1 на овој член содржи податоци за: датумот кога е извршено препознавање на лицето или предметот; името и презимето на полицискиот службеник и називот на организационата единица на Полицијата во чии простории е извршено препознавањето; причините поради кои тоа се врши; лицето кое го вршело препознавањето; описот на лицето или предметот во неговата изјава; лицата и предметите кои биле покажани, изјавата на лицето кое вршело препознавање по неговото извршување; часот на започнување и завршување на препознавањето и потпис на лицето кое го вршело препознавањето и на полицискиот службеник кој бил присутен на истото.

2. Собирање на информации

Член 11

Заради пронаоѓање на сторители на казниви дела, полициските службеници собираат потребни информации од граѓани и претставници на државни органи и правни лица.

Полицискиот службеник за секоја добиена информација изготвува службена белешка, која ја доставува до непосредниот раководен полициски службеник.

3. Повикување

Член 12

Заради собирање потребни известувања неопходни за извршување на полициските работи може да бидат повикани граѓани во надлежна организациона единица на Полицијата.

Повикувањето од став 1 на овој член, полициските службеници го вршат со писмена покана.

Малолетни лица се повикуваат со доставување на писмена покана до нивните родителите или старатели.

Во писмената покана, покрај податоците утврдени со закон, има и печат од организционата единица во која се повикува граѓанинот и потпис на полицискиот службеник кој го врши повикувањето.

Член 13

Писмената покана се доставува преку редовна пошта или непосредно од полицискиот службеник, во време од 06 до 22 часот.

Во случај кога постои опасност од одлагање, полицискиот службеник може да го повика лицето и надвор од времето утврдено во став 1 од овој член.

Полицискиот службеник ја доставува писмената покана со нејзино непосредно врачување на лицето на адресата на неговото живеалиште или престојувалиште.

Полицискиот службеник пред врачување на писмената покана го проверува идентитетот на лицето на кое му ја врачува поканата.

Полицискиот службеник при врачување на поканата на адресата на живеење, ќе му се обрати на лицето на јазик разбирлив за него, ќе му ја врачи поканата пред вратата од домот и ќе побара од него да ја потпише потврдата за прием на поканата.

По исклучок, ако полицискиот службеник на јасен и недвосмислен начин од лицето е поканет да влезе во домот, тогаш може да му ја врачи поканата и во просториите на домот во кој бил повикан да влезе.

Ако повиканото лице не знае да пишува или од субјективни причини не може да го свати значењето на поканата или очигледно одбегнува да ја прими поканата, полицискиот службеник за тоа изготвува службена белешка која ја доставува до непосредниот раководен полициски службеник.

Член 14

Полицискиот службеник може да повика лице и усно или преку средствата за јавно информирање во случаи утврдени со законот.

4. Приведување

Член 15

Приведување претставува службено дејствие кое го преземаат полициските службеници врз основа на писмена наредба издадена од надлежен суд заради спроведување на лице во просториите на Полицијата, друг надлежен државен орган или до местото одредено со наредбата.

Приведувањето од став 1 на овој член се врши врз основа на:

- наредба од суд за доведување на лице во својство на обвинет или сведок;
- наредба од суд за присилно доведување на лице за издржување на казна затвор;
- распишана потерница или распис доколку со истите е наредено приведување и
- наредба од суд за присилно доведување на лице за кое е донесено решение за притвор.

Полицискиот службеник по утврдување на идентитетот на лицето кое треба да го приведе, му ја врачува писмената наредба од став 1 на овој член и го повикува да појде со него.

Писмената наредба за приведување ја извршуваат најмалку двајца полициски службеници.

Пред извршување на писмената наредба, во евиденциите кои ги води Полицијата се врши проверка на податоци и информации кои укажуваат на можно бегство, давање отпор или напад на полициските службеници од страна на лицето кое треба да се приведе.

Во случаите од став 5 на овој член, приведувањето од страна на полициските службеници се врши врз основа на претходно подготвен и одобрен план.

Планот од став 6 на овој член се одобрува од непосредниот раководен полициски службеник на полициските службеници кои ја извршуваат писмената наредба.

Член 16

Полицискиот службеник врши преглед на лицето кое се приведува заради пронаоѓање и одземање на предмети погодни за самоповредување или повреда на други лица.

Одземените предмети од став 1 на овој член полицискиот службеник ги предава на овластено лице од надлежниот државен орган каде лицето ќе биде спроведено.

Член 17

Спроведувањето на лицето кое се приведува, по правило се извршува со службено возило.

По исклучок од став 1 на овој член, кога спроведувањето се извршува со превозни средства на јавниот сообраќај, по можност лицето кое се приведува, се сместува одвоено од останатите патници, со цел да не се загрози нивната безбедност.

Кога спроведувањето се извршува со воздухоплов или со пловен објект начинот на сместување на полициските службеници и лицето кое се приведува се определува во соработка со заповедникот на воздухопловот или на пловниот објект.

Член 18

Спроведувањето на малолетно лице кое се приведува го вршат полициски службеници во цивилна облека, со службени возила без службени обележја.

По исклучок од став 1 на овој член, спроведувањето може да го извршат и полициски службеници во униформа и со возила кои имаат службени обележја, кога се исполнети условите за приведување без писмена наредба согласно закон.

Член 19

Ако лицето кое се приведува се повика на статус кој му дава имунитет, полицискиот службеник ќе ја провери веродостојноста на исправите со кои се докажува таквиот статус.

Полицискиот службеник кој го утврдил постоењето на имунитетот, ќе го прекине приведувањето, освен ако лицето не е затекнато во извршување на кривично дело за кое е предвидена казна затвор во траење од најмалку пет години и за тоа веднаш ќе го извести непосредниот раководен полициски службеник.

Во случај кога лицето кое се приведува се повикува на имунитет кој претходно му е одземен, приведувањето ќе биде извршено од страна на полицискиот службеник.

Во случај кога имунитетот на лицето не му е одземен и покрај писмената наредба за негово приведување, истото нема да се изврши, а надлежниот суд ќе се извести од страна на полицискиот службеник за причините поради кои не е постапено по наредбата.

Лице со дипломатски имунитет, не може да биде приведено, а лице со конзуларен имунитет, може да биде приведено само со наредба од надлежен суд.

Член 20

Кога лицето кое се приведува без писмена наредба се спроведува до надлежниот суд, полицискиот службеник поднесува писмен извештај за извршеното приведување до судот.

Известувањето од став 1 на овој член полицискиот службеник може да го изврши и усно на записник.

Полицискиот службеник ќе побара од судот писмена потврда во која ќе биде утврдено времето на предавање на лицето кое се приведува, како и психофизичката состојба во која се наоѓа лицето во моментот на предавањето.

Член 21

Кога при приведување на лице ќе се утврди дека во неговото живеалиште или престојувалиште има инвалидни или малолетни лица за кои тој се грижел, а по неговото приведување нема друго лице за нивна понатамошна грижа, полицискиот службеник ќе преземе неопходни мерки за обезбедување присуство на надлежно лице и за тоа веднаш ќе го извести надлежниот орган за социјални работи.

Ако при приведување на лице се утврди дека истото поседува добиток или живина за кои тој се грижел, а по неговото приведување нема друго лице за нивна понатамошна грижа, полицискиот службеник ќе превземе неопходни мерки за обезбедување на имотот и за тоа веднаш ќе го извести надлежниот државен орган.

Член 22

Во случај кога лицето ќе одбие да постапи согласно член 15 став 3 на овој правилник, приведувањето ќе се изврши присилно, при што ако лицето кое присилно се приведува даде отпор, полицискиот службеник може да употреби разумна сила за да го совлада отпорот.

Полицискиот службеник ќе му ги врзе рацете на лицето кое дава отпор при приведувањето, зад неговиот грб.

Во случајот од став 1 на овој член, полицискиот службеник ќе му ја врачи на лицето или на неговиот бранител писмената наредба веднаш по престанокот на постоење на причините поради кои тоа не можел претходно да го стори.

Член 23

Лица помлади од 16 години, видно бремени жени, немоќни лица и тешки инвалиди, по правило не се врзуваат, освен во исклучителни случаи кога истите со употреба на опасни средства непосредно го загрозуваат животот на полицискиот службеник.

Член 24

Полицискиот службеник му овозможува на лицето кое е приведено услови за остварување на неговите права утврдени со закон и тоа соодветно го документира.

За секое извршено приведување врз основа на писмена наредба полицискиот службеник изготвува службена белешка која содржи податоци за: бројот и датумот на издавање на наредбата, приведеното лице, причините поради кои е извршено приведувањето, начинот на кој му се соопштени и на кој се остварени загарантираните права на приведеното лице, како и за текот на приведувањето.

За секое извршено приведување без писмена наредба полицискиот службеник изготвува службена белешка која ги содржи податоците од став 2 на овој член, освен податоците за писмената наредба.

5. Задржување

Член 25

Задржувањето се врши во посебно уредени простории во полициски станици од општа надлежност определени со решение од министерот за внатрешни работи кои исполнуваат нормативи и стандарди за краткотрајно и безбедно сместување на лица задржани од страна на полициски службеник.

Лицето кое се задржува во полициската станица го прима полицискиот службеник за прифат – сменоводител.

Ако задржаното лице е странски државјанин, се известува дипломатско - конзуларното претставништво на земјата чиј државјанин е лицето.

На задржаното лице ќе му се овозможи да повика свој бранител, односно ќе му се обезбеди бранител и ќе се одложи извршувањето на сите дејствија до неговото доаѓање.

Во случај кога задржаното лице е малолетно, за задржувањето веднаш се информира неговиот родител или старател или надлежниот орган за социјални работи, а до неговото доаѓање, лицето се задржува во просторија одвоена од други простории за задржување на лица, во присуство на полициски службеник за малолетничка деликвенција.

Задржаните лица се сместуваат одвоено, а по исклучок, во иста просторија може да бидат сместени само лица од ист пол.

Со задржаното лице може да контактира полициски службеник за прифат – сменоводител, дежурен полицаец, полициски службеник за вршење на криминалистички работи, криминалистички техничар, негов бранител, лекар, како и претставник на дипломатско - конзуларно претставништво.

Другите полициски службеници во полициската станица каде лицето е задржано може да остварат контакт со него само со одобрение од полицискиот службеник за прифат - сменоводителот и само во врска со извршување на полициски работи.

Полицискиот службеник за прифат – сменоводител се грижи за остварување на правата на задржаното лице, како и за неговата безбедност во полициската станица во која тоа е задржано.

Член 26

За извршеното задржување се составува записник кој содржи податоци за денот и часот кога лицето е задржано; причините за задржувањето; времето кога лицето е поучено за неговите права; психофизичката состојба на лицето во моментот на неговото задржување; времето кога е контактирано со неговото семејство, бранителот, лекарот, претставникот на дипломатско - конзуларното претставништво и слично; времето кога е разговарано со лицето; дали лицето е префрлувано во друга полициска станица и причините за тоа; времето на прекинување на задржувањето или изведување пред суд и други податоци.

По изготвување на записникот, полицискиот службеник му ја чита содржината на задржаното лице, кој истиот го потпишува.

Во случај кога задржаното лице нема да постапи согласно став 2 на овој член, полицискиот службеник ја образложува причината за неговото однесување.

На задржаното лице му се врачува примерок од записникот по прекинување на задржувањето.

Ако по прекинување на задржувањето лицето не се предаде на надлежниот суд, а е пренесено во друга полициска станица, копија од записникот од став 1 на овој член, се доставува до таа полициска станица.

Член 27

Полицискиот службеник ќе задржи лице и надвор од службените простории, кога се исполнети условите од член 143 став 1 од Законот за кривичната постапка.

Во случај кога полицискиот службеник нема да го задржи лицето согласно став 1 на овој член, истото ќе го упати до истражниот судија во надлежниот суд.

При упатувањето од став 2 на овој член полицискиот службеник ќе му соопшти на лицето дека е потребно да се јави на истражниот судија во надлежниот суд веднаш или во рокот кој тој ќе му го определи и ќе го запознае со причините за упатувањето.

За извршеното упатување полицискиот службеник изготвува службена белешка во која се внесуваат личните податоци за упатеното лице; времето кога на лицето му е соопштено да се јави на истражниот судија и во кој рок, податоци дали лицето се јавило на истражниот судија во надлежниот суд и други податоци.

6. Потрага по лица и предмети

Член 28

Потрага по лица и предмети претставува спроведување на мерки што ги презема Полицијата за пронаоѓање и фаќање на лице за кое постојат основи на сомневање дека е сторител на кривично дело или прекршок или за лице кое може да даде известување за сторено кривично дела или прекршок или за сторители на такви дела; за исчезнати лица; за утврдување на живеалиште или престојувалиште на лице; за утврдување на идентитет на лице кое не е во состојба да даде лични податоци за себе или за леш чиј идентитет не може да се утврди или за пронаоѓање на предмети во врска со кривично дело или прекршок, како и предмети кои се исчезнати.

Полицискиот службеник по приемот на пријавата или записникот за пријавување на настанат случај од став 1 на овој член, ги евидентира сите информации и податоци во врска со тој случај.

Полицискиот службеник веднаш по приемот на пријавата или записникот од став 2 на овој член презема потребни дејствија и активности со цел пронаоѓање на лицето или предметот по кои се трага како и утврдување на локацијата на која се наоѓаат.

За преземените дејствија и активности од став 3 на овој член полицискиот службеник изготвува службена белешка која заедно со пријавата и записникот ги приложува во досието за потраги во канцеларијата за извештаи во полициската станица.

За преземените мерки од став 3 на овој член, како и за постигнатите резултати, полицискиот службеник го известува подносителот на пријавата во рок од 30 дена од денот на приемот на пријавата.

Член 29

Потерниците, расписот и објавите се распишуваат на информацискиот систем на Полицијата и истите се објавуваат во Регистарот за лица и предмети по кои се трага, како и за лица на кои им е забранет влез во Република Македонија.

Полициските службеници при вршењето на полициските работи се запознаваат со распишаните и објавени потерници, расписи и објави, а по потреба пред упатување на извршување на конкретна работна задача им се даваат на увид и фотографии од лицата и предметите по кои се трага.

Член 30

Потрагите распишани и објавени во согласност со закон важат до денот кога надлежниот државен орган кој ги распишал и објавил одлучил да го повлече налогот.

7. Пренасочување, насочување или ограничување на движењето на лица и превозни средства на определен простор за нужно потребно време

Член 31

Полициските службеници заради спречување на извршување на казниво дело; постоење основи за сомневање дека е сторено кривично дело за кое се гони по службена должност; пронаоѓање и фаќање на сторител на казниво дело; пронаоѓање и фаќање на лице по кое се трага; откривање и обезбедување траги на кривично дело и предмети што можат да послужат како доказ во постапка; случаи на загрозување безбедност предизвикана од природни непогоди и други несреќи и собирање известувања што можат да бидат од корист за успешно водење на постапка, вршат пренасочување, насочување или ограничување на движењето на лица и превозни средства на определен простор за време кое е нужно потребно и кое не може да биде подолго од времето неопходно потребно за остварување на целта заради која дошло до примена на овие дејствија.

За случаите од став 1 на овој член, полицискиот службеник врши преглед на одредени објекти, простор, лица и превозни средства, заседа, рација и блокада на определени објекти, патишта и друг простор.

Член 32

Постапувањето согласно член 31 став на овој правилник, се врши врз основа на претходно изготвен оперативен план кој содржи податоци за: описот на објектот или просторот кој треба да се прегледа; времето на извршување на задачите; бројот и задачите на полициските службеници кои учествуваат во преземањето на мерките; постапувањето со пронајдените предмети и сторители; потребните материјално-технички средства, заштитна и друга опрема; средствата за врски, превозни средства и слично; начинот на непосредно поставување и раководење со полициските службеници; определеното одговорно лице за извршување на оперативниот план, како и за други потребни организационо-функционални и материјално-технички податоци.

Началникот на Секторот за внатрешни работи го одобрува оперативниот план од став 1 на овој член и ги определува полициските службеници кои ќе учествуваат во неговата реализација, од кои одредува еден полициски службеник кој ќе раководи со спроведувањето на потребните мерки.

Раководниот полициски службеник од став 2 на овој член непосредно ги запознава другите полициски службеници со конкретните активности кои е потребно да се извршат и истите ги координира.

Член 33

Постапувањето согласно член 31 став 1 на овој правилник, во зависност од поставените цели и можностите за нивно извршување, се врши одделно или комбинирано, во вид на криминалистичко-тактички активности и оперативно-тактички дејствија, односно блокада, рација и заседа.

7.1. Блокада

Член 34

Со оперативно-тактичката мерка блокада се врши планско затворање по време и место на сите пристапи на определен простор или објект и има за цел да се оневозможи напуштањето на затекнатите лица од тој простор или објект или да се оневозможи влегување на други лица на блокираниот простор или објект.

Член 35

Блокада се врши врз основа на проверени известувања, заради спречување на извршување на кривични дела, откривање и фаќање на сторители на кривични дела, пронаоѓање и обезбедување на предмети и траги од кривични дела, како и заштита на имотот и животот при потешки незгоди, природни непогоди и други несреќи.

Член 36

Блокадата се прекинува кога престануваат причините за нејзино преземање.

7.2. Рација

Член 37

Рација претставува комбинирана оперативно-тактичка и истражна мерка која се презема заради откривање, попречување и документирање на криминални однесувања кои

се зачестени или се чинат на определено подрачје од поголем број на извршители (и како такви не можат да се попречат или документираат преку редовното безбедносно покривање на подрачјето) и заради потера на поширок простор по лица кои вршат незаконити дејствија заради нивно фаќање и предавање на надлежни државни органи.

Рацијата се спроведува на простор кој претходно е блокиран и се врши врз основа на проверени известувања.

Член 38

За спроведување на мерката од член 37 на овој правилник се изработува план во кој се утврдуваат дејствијата кои е потребно да бидат преземени и истите се прецизираат по вид, место и потребен број на полициски службеници за нивно извршување.

7.3. Заседа

Член 39

Заседа претставува планирана оперативна-тактичка мерка која се организира и спроведува со поставување на полициски службеници на места каде се очекува извршување на кривично дело или наидување на лица по кои се трага, со цел, спречување на извршување на кривично дело, односно фаќање на лицата по кои се трага и нивно предавање на надлежен суд.

По исклучок од став 1 на овој член, заседа може да се постави за време на вршење на позорна или патролна дејност, при што веднаш се известува непосредниот раководен полициски службеник.

Член 40

Приоѓање до местото на заседата се врши во време и на начин тоа да биде незабележливо и за цело време додека е поставена заседата, истата треба да остане неоткриена. Доколку лицата по кои се трага не се појават и се одлучи заседата да се повлече, повлекувањето се врши на незабележлив начин.

Член 41

Кога во заседата учествуваат двајца или повеќе полициски службеници, се определува кој полициски службеник ќе раководи со извршувањето на оваа мерка.

Полицискиот службеник од став 1 на овој член ги запознава другите полициски службеници кои учествуваат во заседата со нивните конкретни задачи и за начинот на кој истите треба да бидат извршени.

8. Предупредување и наредување

8.1. Предупредување

Член 42

Полицискиот службеник на лицето кое го предупредува, му укажува на околностите кои како резултат на неговото однесување, дејствување или пропуштање на одредени дејствија ја довеле во опасност неговата безбедност, безбедноста на другите лица или безбедноста на имотот, го нарушиле јавниот ред и мир или ја загрозиле безбедноста на сообраќајот на патиштата, како и кога оправдано се очекува тоа лице да стори или да предизвика други лица да сторат кривично дело или прекршок.

Предупредување во смисла на став 1 од овој член може да се упати и на лице вработено во правно лица и во државен орган.

Член 43

Предупредувањето е кратко и јасно, се упатува со светлосен, звучен или друг разбирлив сигнал, со мегафон, разгласен уред или на друг погоден и можен начин.

Предупредувањето дадено со звучен сигнал се дополнува со друг соодветен знак или со усно предупредување.

Во случај кога предупредувањето се упатува заради сериозни закани за загрозување на животот и имотот, истото покрај во усна се издава и во писмена форма.

Член 44

За усно дадените предупредувања се изготвува службена белешка во која се внесуваат податоци за лицето на кое е упатено предупредувањето, времето и местото на предупредување и причините за истото.

8.2. Наредување

Член 45

Полициските службеници во извршувањето на полициските работи издаваат усни наредби заради заштита на животот и личната сигурност на луѓето и имотот; спречување на извршување на кривично дело за кое се гони по службена должност или прекршок; обезбедување траги од кривично дело и предмети што можат да послужат како доказ во кривична или прекршочна постапка; одржување или спречување на нарушување на јавниот ред и мир, како и за воспоставување на нарушен јавен ред и мир; заштита на сигурноста на објекти и личности кои се обезбедуваат; контрола, регулирање и безбедност во сообраќајот на патиштата; обезбедување на државната граница и контрола на преминување на државната граница; спасување на луѓето и отстранување на последиците од природни непогоди и други несреќи, како и отстранување на опасности кои тие ги предизвикале.

Со наредбите од став 1 на овој член се наредува преземање или непреземање на дејствија кои се однесуваат исклучиво на извршување на полициски работи.

Доколку лицето на кого му е упатена наредбата истата не ја изврши, а таа не може да биде извршена на друг начин, полицискиот службеници ќе применат соодветно средство за присилба во рамките на своите овластувања, заради нејзино извршување.

Член 46

Наредбите се издаваат на јасен, недвосмислен и разбирлив начин, непосредно и усно, а по потреба и писмено или преку средствата за јавно информирање.

9. Привремено одземање на предмети

Член 47

Полициските службеници привремено одземаат предмети и со истите постапуваат согласно прописите за полиција.

10. Преглед или претрес на определени објекти, простории на државни органи, институции што вршат јавни овластувања и други правни лица и увид во нивната документација

Член 48

Полицискиот службеник во присуство на одговорно лице врши преглед или претрес на определени објекти, простории на државни органи, институции што вршат јавни овластувања и други правни лица и врши увид во определена нивна документација согласно закон.

Член 49

При вршењето на увид во документацијата на државен орган, институција што врши јавно овластување и друго правно лице, полицискиот службеник зема потребни податоци од неа, делумно или целосно ги препишува или ја фотокопира онаа содржина од документацијата која е во врска со конкретното постапување, ако постои можност таа да биде уништена или сокриена, заради нејзино обезбедување за успешно водење на кривична постапка.

За извршениот увид од став 1 на овој член, полицискиот службеник составува записник.

11. Сопирање, легитимирање, преглед или претрес на лица, превозни средства и багаж

Член 50

Полицискиот службеник врши сопирање, легитимирање, преглед или претрес на лице, превозно средство и багаж кој лицето го носи со себе кога е тоа неопходно заради пронаоѓање на предмети погодни за напад или самоповредување или кога постојат основи на сомневање дека кај нив ќе се пронајдат траги на кривично дело или предмети што можат да послужат како доказ во соодветна постапка.

При сопирање полицискиот службеник ги врши потребните дејствија во време кое е нужно и неопходно за завршување на проверките.

Полицискиот службеник врши преглед на лице со увид и проверка на облеката и обувките.

Полицискиот службеник врши преглед на превозни средства со визуелна проверка на сите отворени и затворени простори и места во превозното средство и багажот кој се превезува.

Член 51

Полицискиот службеник не врши преглед на лице кое ужива дипломатски, односно конзуларен имунитет и имунитет согласно Уставот на Република Македонија.

Член 52

Пред отпочнувањето на вршењето на преглед на превозно средство и багаж, полицискиот службеник го повикува лицето кое го управува превозното средство да овозможи увид во одделни негови делови или во багажот кој го носи, заради откривање на предмети кои би ја загрозиле безбедноста, на предмети со кои се сторени кривични дела или за лица за кои е распишана потерница, при што лицето кое го управува превозното средство присуствува на прегледот, а патниците од превозното средство кое се прегледува може да бидат оддалечени заедно со багажот или без него.

При извршувањето на преглед на превозно средство, полицискиот службеник ги прегледува сите места каде постои можност да се пронајдат предмети и траги кои се во врска со сторено кривично дело или со негов сторител.

Член 53

За вршење на преглед на превозни средства полицискиот службеник може да користи соодветни технички средства или службено куче, а по потреба превозното средство се одвезува во механичарска работилница или се бара помош од стручно лице.

Полицискиот службеник секогаш присуствува при вршење на прегледот на превозно средство во случај кога истото се одвезува во механичарска работилница или се бара помош од стручно лице за вршење на прегледот.

Член 54

За секој извршен преглед на лице, превозно средство или багаж, полицискиот службеник изготвува службена белешка во која се внесуваат податоци за: причините поради кои го презел тоа дејствие; полицискиот службеник кој го презел истото и називот на организационата единица во која работи; лицето на кое му е извршен преглед; лицето кое управувало со превозното средство и сопственикот на багажот; видот, типот, марката и ознаките на регистарската таблица на превозното средство, како и за констатираната состојба.

За извршен претрес на лице, превозно средство или багаж полицискиот службеник составува записник кој покрај податоците од став 1 на овој член содржи и податоци за издадената судска наредба за претрес и за сведоците присутни при вршење на претресот.

Записникот од став 2 на овој член го потпишува лицето над кое е извршен претресот, односно лицето кое управува со превозното средство или сопственикот на багажот, присутните сведоци, како и полицискиот службеник кој раководел со претресот.

Во случај кога записникот нема да го потпишат субјектите од став 3 на овој член, полицискиот службеник дополнително, во писмена форма ја објаснува причината за нивното постапување.

12. Обезбедување и преглед на местото на настанот

Член 55

Полицискиот службеник при обезбедување на местото каде е извршено кривично дело, прекршок или настан ќе ги преземе следните дејствија:

- ќе го задржи сторителот, ако го затекне на местото на настанот или ако е фатен од други лица;
- ќе превземе мерки и активности за неопходно укажување помош на настраданите лица;
- ќе ја извести за случајот дежурната служба во полициската станица на чие подрачје тој е случен и ќе побара на местото на настанот да излезе увидна група, јавен обвинител и истражен судија;
- привремено ќе ја ограничи слободата на движење на присутните и видно ќе го обележи местото;
- ќе издаде потребни предупредувања и наредби;
- визуелно ќе го прегледа објектот, просторијата, просторот, предметите и документацијата кои се наоѓаат на местото на настанот;
- ќе ги прегледа лицата, предметите и превозните средства;
- ќе го провери и утврди идентитетот на затекнатите лица и предмети;
- привремено ќе ги одземе предметите кои може да послужат како доказ во соодветна постапка;
- ќе ги заштити трагите и предметите од значење за разјаснување на настанот и
- ќе забрани снимање на местото на настанот, освен под условите предвидени со закон.

Член 56

Полицискиот службеник при прегледот на местото на настанот постапува на начин со кој се спречува уништување на трагите и оневозможува промена на затекнатата состојба.

Полицискиот службеник прибира информации за настанот од лицата затечени на местото на настанот и од овластените лица кои може да влезат на местото на настанот, вклучувајќи ги и другите полициски службеници.

Член 57

Полицискиот службеник кој го обезбедува и прегледува местото на настанот, веднаш го запознава полицискиот службеник за прифат - сменоводителот во полициската станица на чие подрачје се случил настанот за затекнатата фактичката состојба на местото на настанот.

Полицискиот службеник кој го обезбедува и прегледува местото на настанот, по пристигнување на овластени лица од надлежен државен орган, на друг полициски службеник кој е овластен да изврши увид или на овластено лице за преземање на понатамошни мерки и активности, им дава усно известување за затекнатата состојба и за другите факти утврдени на местото на настанот, за преземените мерки и активности или за настанатите промени на местото на настанот.

По извршеното обезбедување и преглед од член 55 на овој правилник, полицискиот службеник кој го обезбедувал местото на настанот изготвува службена белешка која покрај податоците од усното известување од став 2 на овој член, содржи и податоци за: полицискиот службеник и местото кое е обезбедувано; причините поради кои се извршени овие дејствија; времето за известување и пристигнување на местото на настанот, како и за затечените лица на местото на настанот.

13. Примање на пријави

Член 58

Полицискиот службеник прима во усна или писмена форма кривични пријави за кривични дела за кои се гони по службена должност и пријави за прекршоци.

Усно изјавените пријави полицискиот службеник може да ги прими во просториите на организационите единици на Полицијата (во натамошниот текст: службени простории) или надвор од нив.

Полицискиот службеник веднаш по приемот на пријавите од став 1 на овој член, составува записник кога пријавата е примена во службените простории.

Записникот од став 3 на овој член содржи:

- време и место на прием, назив на организационата единица на Полицијата во која е примена пријавата, име и презиме на полицискиот службеник кој ја примил и на записничарот кој ги внесува податоците;

- лични податоци за подносителот на пријавата;

- констатација дека подносителот на пријавата е предупреден за последиците од лажно пријавување;

- опис на настанот;

- исказ на лицето кое ја поднело пријавата, за неговото основано сомневање дека лицето против кого е поднесена пријавата е сторител на казниво дело или дека истото е соучесник во негово извршување; за фактите на кои го заснова основаното сомневање; личниот опис, личните и други податоци за лицето, како и податоци за местото каде лицето може да се пронајде;

- податоци за доказите со кои се потврдува веродостојноста на изјавата на подносителот на пријавата, односно ако станува збор за материјални докази се наведуваат предметите, трагите или другите материјални докази, а ако тоа се искази на сведоци се наведуваат нивните лични податоци;

- констатација дали подносителот на пријавата е оштетен или не;

- попис и опис на украдените или оштетените предмети, поединечно и детално, како и приближна висина на сторената штета и

- изјава со која подносителот на пријавата кој е оштетен со стореното казниво дело се поучува за неговото право за поведување на постапка за остварување на имотно-правно барање.

По составувањето на записникот, полицискиот службеник ќе му го прочита истиот на подносителот на пријавата и дополнително ќе ги внесе неговите забелешки во однос на истиот, како и констатацијата дека записникот е прочитан пред неговото потпишување.

Записникот го потпишуваат полицискиот службеник, записничарот и подносителот на пријавата.

Кога пријавата е примена надвор од службените простории, полицискиот службеник изготвува службена белешка за примена пријава за сторено казниво дело.

Полицискиот службеник изготвува службена белешка за прием на пријава и тогаш кога таа е поднесена преку телефон или други средства за комуникација.

Член 59

Кога полицискиот службеник од поднесените пријави од член 58 став 1 на овој правилник или на друг начин дознае за постоење на основи на сомневање дека сторител на делото или прекршокот е малолетно лице превзема итни и неодложни мерки и бара во понатамошното постапување да се вклучи полициски службеник за малолетничка деликвенција.

Полицискиот службеник ќе постапи согласно став 1 на овој член и во случаите кога со казнивото дело е оштетено малолетно лице.

Член 60

Полицискиот службеник кој ја примил пријавата на записник, на барање на нејзиниот подносителот издава потврда за нејзино примање.

Член 61

Полицискиот службеник, со извештај го известува јавниот обвинител кога врз основа на собраните известувања ќе утврди дека нема основ за поднесување на кривична пријава.

14. Јавно распишување на награда

Член 62

Во случаи утврдени со закон, распишувањето на наградата се објавува во средства за јавно информирање или на друг погоден начин.

Член 63

Во случај кога одредени околности укажуваат на постоење на опасност од загрозување на животот, личната сигурност и имотот на лицето кое остварило право на награда, истото може да ја прими утврдената награда со примена на мерки на прикриен идентитет.

Податоците за идентитетот на примателот на наградата од став 1 на овој член претставуваат класифицирани информации и со нив се постапува согласно прописите за класифицирани информации.

15. Снимање на јавни места

Член 64

Потребата од снимање на јавно место на подрачјето на Секторот за внатрешни работи се утврдува од страна на началникот на Секторот за внатрешни работи.

Во случај кога намерата за спроведување на снимањето став 1 на овој член јавно се соопштува, тоа се врши на јасен, недвосмислен и погоден начин пред почетокот на снимањето.

Кога постојат сознанија дека снимениот материјал содржи докази за сторено кривично дело или прекршок, со истиот се постапува согласно закон.

16. Други полициски овластувања

Член 65

Собирањето, обработката, анализирањето, користењето, оценувањето, пренесувањето, чувањето и бришењето на податоци и обработката на лични податоци; применувањето на посебни истражни мерки и прикриени извори на податоци; заштитата на лицата опфатени согласно прописите за заштита на сведоци, како и употребата на средства за присилба, полициските службеници ги извршуваат согласно прописите од таа област.

III. ОДРЖУВАЊЕ НА ЈАВНИОТ РЕД И МИР

1. Позорна, патролна и мотопатролна дејност

Член 66

Позорната, патролната и мотопатролната дејност претставуваат непосредно превентивно дејствување на полициските службеници, кое по правило се врши во униформа, а во зависност од безбедносната состојба и во цивилна облека.

Полициските службеници со своето непосредно присуство и преземање на дејствијата од став 1 на овој член го одржуваат јавниот ред и мир на подрачјето на кое истите ги вршат; го заштитуваат животот, личната сигурност и имотот на граѓаните; спречуваат извршување на казниви дела и загрозување на безбедноста на сообраќајот на патиштата; укажуваат потребна помош и заштита на граѓани и вршат набљудување на подрачјето со забележување и оценка на безбедносната состојба.

Член 67

Позорната дејност се врши во урбани средини, индустриски и сообраќајни центри, како и во туристички места врз основа на елаборат.

Патролната дејност се врши во руралните средини, населби, реки и езера, како и во делот на државната граница.

Мотопатролната дејност се врши во местата определени во ставовите 1 и 2 на овој член, кога безбедносната состојба на подрачјето бара поголема мобилност на полициските службеници.

Член 68

Подрачјето на кое се врши позорна, односно патролна или мотопатролна дејност се дели на позорни, односно патролни терени, кои можат да бидат постојани или повремени.

Постојаниот терен се определува на подрачје на кое поради поизразена безбедносна состојба е неопходно постојано присуство на полициски службеници.

Повремениот терен се определува на подрачје кое ги нема карактеристиките наведени во став 2 на овој член.

Позорната, односно патролната дејност на определен терен може да се врши постојано или повремено, само во определено време од денот или определени денови во зависност од безбедносната состојба на теренот.

Позорната, односно патролната дејност се врши пешки или комбинирано.

Член 69

Мотопатролната дејност се врши на два или повеќе позорни, односно патролни терени од еден или повеќе безбедносни реони, кога поради безбедносната состојба е потребна соодветна поддршка на полициските службеници присутни на овие терени или кога е потребно почесто превентивно присуство на полициски службеници на определено подрачје.

Мотопатролната дејност се врши со моторно возило.

Член 70

Два или повеќе позорни, односно патролни терени сочинуваат еден безбедносен реон.

Бројот и големината на реоните и терените во нив, се утврдуваат според бројот на населението, бројот и значењето на објектите, состојбите во областа на јавниот ред и мир, криминалитетот, безбедноста на сообраќајот на патиштата и други безбедносни елементи значајни за организацијата на работите на подрачјето.

Реонот и терените, се определуваат од страна на началникот на Секторот за внатрешни работи на чие подрачје се наоѓа полициската станица од општа надлежност, по писмен предлог на командирот на полициската станица, а по претходно добиено мислење од комесарот за јавен ред и мир во тој Сектор.

Член 71

За организирање и насочување на активностите кои ги извршуваат полициските службеници на подрачјето на безбедносниот реон непосредно е ангажиран водичот на безбедносниот реон, во координирањето на оперативното работење на полициските службеници на позорните и патролните терени и непосредно учествува во извршување на следните работи:

- планирање на адекватно превентивно покривање на безбедносниот реон во зависност од состојбите во областа на јавниот ред и мир, криминалитетот, безбедноста на сообраќајот на патиштата и други области;

- следење на активностите на полициските службеници на подрачјето на безбедносниот реон и непосредно укажување стручна помош заради поквалитетно извршување на работните задачи и

- соработка и координирано постапување со другите водичи на безбедносните реони од истата полициска станица од општа надлежност, како и со соодветните организациони единици за криминалистички работи.

Член 72

Позорната, односно патролната дејност се врши во смени, по неделен распоред, а полицискиот службеник се известува за промените на распоредот најмалку 24 часа пред започнување на неговата смена.

За секој позорен, односно патролен терен се определува потребен број полициски службеници.

За вршење на позорна, односно патролна дејност на ист позорен, односно патролен терен по правило се определуваат полициски службеници за подолг временски период.

Член 73

Патролната и мотопатролната дејност ја вршат патроли составени од најмалку двајца полициски службеници, од кои едниот е одговорен на патролата.

Патролната и мотопатролната дејност се вршат врз основа на писмена наредба во која се содржани конкретни задачи, издадена од страна на командирот на полициската станица на чие подрачје се врши оваа дејност или од него овластен полициски службеник.

Член 74

Командирот на полициската станица, односно неговиот помошник и водичот на безбедносниот реон, вршат воведување во работата на полицискиот службеник кој за прв пат се испраќа да извршува работни задачи на позорен, односно патролен терен.

Полицискиот службеник за прифат – сменоводителот, а во негово отсуство дежурниот полициски службеник, вршат испраќање и пречекување на полициските службеници кои вршат позорна, патролна или мотопатролна дејност.

При испраќањето во извршување на работните задачи, полицискиот службеник за прифат – сменоводител или во негово отсуство дежурниот полициски службеник:

- ги определува и разработува посебните задачи кои полициските службеници треба да ги извршат, а полицискиот службеник ги внесува во бележникот за службени задачи и

- ја утврдува подготвеноста на полициските службеници за извршување на задачите, проверува дали со себе ја носат службената легитимација, ја проверува исправноста на вооружувањето и опремата, материјално – техничките и заштитни средства за работа.

Полициските службеници може да даваат конкретни предлози за извршување на работните задачи на непосредниот раководен полициски службеник.

Член 75

Полициските службеници кои вршат позорна, патролна или мотопатролна дејност не го напуштаат теренот, односно терените на кои ја вршат дејноста пред да биде извршена нивна смена, освен во случај на природни непогоди и други несреќи, нивна повреда или заболување, како и заради извршување на вонредни работни задачи како што се:

- фаќање на сторител на кривично дело или на потезок прекршок или негово приведување, како и обезбедување на траги и предмети кои може да послужат како доказ во соодветна постапка;

- фаќање на лице за кое е издадена потерница и

- давање помош на барање од полициски службеник од соседен позорен или патролен терен или од дежурен полициски службеник во дежурната служба во полициската станица од општа надлежност;

Во случаите од став 1 на овој член полицискиот службеник го известува дежурниот полициски службеник во полициската станица од општа надлежност, односно дежурниот оперативен центар во Секторот за внатрешни работи.

Член 76

Во случаите на постапување согласно член 66 став 1 на овој правилник, полицискиот службеник одржува телефонски, односно радио врски со дежурниот полициски службеник во полициската станица од општа надлежност, односно во дежурниот оперативен центар во Секторот за внатрешни работи, како и со полициските службеници од соседните терени.

Член 77

По извршување на позорната, патролната или мотопатролната дејност, полицискиот службеник поднесува писмен извештај за своите забележувања, сознанија и преземени мерки и изготвува поднесоци со соодветни прилози.

Извештајот од став 1 на овој член се поднесува веднаш, а другите поднесоци може да се изготват и достават најдоцна 24 часа по извршување на дејноста.

2. Одржување на јавен ред и мир на јавни собири и јавни приредби

Член 78

Полицијата соработува со организаторот на јавниот собир и јавната приредба (во натамошниот текст: собирот) заради непречено одржување на собирот и преземање на мерки за заштита на животот, личната сигурност и имотот на граѓаните, одржување на јавниот ред и мир и безбедноста на сообраќајот на патиштата.

Член 79

За одржување на јавен ред и мир на собир, надлежната организациона единица на Полицијата изготвува план за обезбедување кој ги содржи податоците од член 201 став 2 на овој правилник.

Член 80

Во случај кога собирот се одржува на подрачјето на два или повеќе Сектори за внатрешни работи или истиот е од пошироко безбедносно значење, планот за обезбедување од член 79 на овој правилник се одобрува од страна на овластен началник на Сектор за внатрешни работи.

Член 81

Во случај кога на собирот ќе дојде до нарушување на јавниот ред и мир, загрозување на животот, личната сигурност и имотот на граѓаните, како и до загрозување на безбедноста на сообраќајот на патиштата, одговорниот полициски службеник за одржување на јавниот ред и мир, ќе побара од организаторот на собирот да го прекине неговото одржување и ќе ги повика присутните граѓани мирно да го напуштат местото на одржување на собирот.

Во случаите кога организаторот нема да ги преземе сите потребни мерки за безбедно одржување на собирот или нема да постапи по барањето од став 1 на овој член, одговорниот полициски службеник за одржување на јавниот ред и мир ќе преземе потребни мерки за вршење контрола и спречување на нарушување на јавниот ред и мир или доколку тој е нарушен, за негово повторно воспоставување.

Член 82

Во вршењето на работите од член 81 став 2 на овој правилник, полициските службеници превземаат мерки за насочување на движењето на присутните граѓани и нивно спречување да пристапуваат кон определени простори или објекти; нивно оддалечување од местото на собирот; фаќање на учесниците во нарушување на јавниот ред и мир, како и на сторителите на казниви дела.

3. Асистенција

Член 83

Полицијата укажува помош по образложено писмено барање на надлежен субјект утврден со закон за спроведување на извршна одлука, доколку при спроведувањето на извршувањето се најде или оправдано може да се очекува наидување на физички отпор.

Физички отпор може оправдано да се очекува во случаите кога при првиот обид за извршување е најдено на отпор или кога постојат сериозни закани за загрозување на личната сигурност на службеното лице кое го спроведува извршувањето.

Член 84

Во давањето на асистенција, учествуваат потребен број на полициски службеници, а доколку се ангажирани поголем број полициски службеници, се изготвува посебен план за начинот на давање на асистенцијата за кој одлучува началникот на Секторот за внатрешни работи и за истото навремено се известува неговиот подносител.

При давањето асистенција, полициските службеници со своето присуство овозможуваат непречено спроведување на извршувањето од член 83 став 1 на овој правилник, при што може да применат соодветни полициски овластувања.

Член 85

За извршената асистенција одговорниот полициски службеник составува записник кој содржи податоци за: називот на организационата единица која ја дава асистенцијата; времето и местото на извршување; бројот на барањето за асистенција; местото, часот и називот на организационата единица која ја извршила асистенцијата; бројот на ангажирани полициски службеници; вкупно реализирани работни часови; бројот на употребени службени возила и вкупно поминати километри; трошоците (дневници, исхрана и слично), личните податоци за одговорниот полициски службеник и за овластеното лице-претставник на барателот на асистенцијата кои го потпишуваат, како и констатација дека истиот се изготвува во три примероци од кои едниот се предава на овластеното лице - претставник на барателот на асистенцијата.

Трошоците за асистенција се определуваат врз основа на записникот од став 1 на овој член и се наплатуваат од барателот на асистенцијата.

4. Вршење работи во средствата и објектите на јавниот сообраќај

Член 86

Полициските службеници вршат определени работни задачи во средства и објекти на јавниот сообраќај.

Раководниот полициски службеник на надлежната организациона единица на Полицијата, во договор со одговорното лице во правното лице во чии објекти и средства на јавен сообраќај се вршат работните задачи од став 1 на овој член, обезбедува соодветни простории потребни на полициските службеници за нивно извршување.

Член 87

Полицискиот службеник кој врши работи во средства и објекти на јавниот сообраќај, покрај редовните работни задачи, во посебни случаи презема и неопходни мерки за:

- укажува на помош на повредени лица во сообраќајна незгода; известување за незгодата до надлежната организациона единица на Полицијата и до најблиската здравствена установа доколку има повредени лица, како и обезбедување на местото на настанот;

- остварување комуникација и соработка со полициските службеници кои вршат работи во попатните објекти на јавниот сообраќај и

- укажување потребна помош на службените лица во средствата и објектите во јавниот сообраќај за одржување на јавен ред и мир или за воспоставување на истиот ако е нарушен, како и за почитување на прописите за безбедност на сообраќајот на патиштата.

Член 88

Ако полицискиот службеник во средствата или објектите на јавниот сообраќај пронајде лице кое треба да се задржи или приведе, истото му го предава на полицискиот службеник кој врши работи во првиот попатен објект на јавниот сообраќај, освен ако е потребно лицето да се спроведе до некое друго место.

За предавањето од став 1 на овој член полицискиот службеник составува записник.

5. Надзорно-инструктивна дејност

Член 89

Надзорно - инструктивната дејност на организационите единици на Полицијата, се реализира на две нивоа.

Надзорно - инструктивната дејност тековно се врши преку комесарите во Секторите за внатрешни работи, врз основа на претходно изготвен план кој може да се менува и дополнува во зависност од безбедносната состојба на определено подрачје и од утврдената состојба во извршувањето на делокругот на работа на полициските станици од општа надлежност.

Надзорно – инструктивната дејност во форма на стручен или генерален надзор се врши согласно прописите за полиција.

Член 90

За извршената тековна надзорно-инструктивната дејност се изготвува службена белешка во која се внесуваат податоци за утврдената состојба, како и за мерките кои се преземени или е потребно да бидат преземени од страна на полициските службеници.

Со службената белешка од став 1 на овој член се запознава началникот на Секторот за внатрешни работи на чие подрачје истата е реализирана.

IV. СПРЕЧУВАЊЕ НА ВРШЕЊЕ НА КРИВИЧНИ ДЕЛА И ПРЕКРШОЦИ

1.Остварување на општата превенција

Член 91

Полициските службеници, заради спречување на вршење на кривични дела и на прекршоци, преземаат планирани и организирани мерки за утврдување на причините кои условуваат криминални и асоцијални однесувања.

Член 92

Согледувањето на феноменолошките и манифестационите облици на криминално однесување се врши преку нивно континуирано следење и анализирање на истите, со цел соодветно и ефикасно насочување на превентивната активност.

Член 93

Општата превенција се остварува преку:

- квалитетно материјално документирање на криминални и асоцијални однесувања;
- вклучување на други институции или субјекти кои остваруваат воспитно-образовни, социјално-хуманитарни, старателски и други слични цели, заради превземање на заеднички превентивни активности;
- создавање на граѓански советодавни групи на подрачје на определена полициска станица од општа надлежност, со вклучување на претставници на единици на локалната самоуправа или на здруженија на граѓани, со цел да се идентификуваат причините поради

кои на локално ниво се јавуваат безбедносни проблеми и соодветно градење на препораки за превентивно планирање на активностите на полициската станица и

- соодветна јавна презентација на практични искуства во врска со успешно спроведување на активностите за превентивно организирање и настапување.

2. Непосредно превентивно дејствување

Член 94

Непосредното превентивно дејствување на полициските службеници е насочено кон:

- прибирање на податоци и информации за одредени состојби, настани и однесувања кои овозможуваат или придонесуваат да дојде до извршување на одредени казниви дела;

- зајакнато и континуирано физичко покривање на пунктови, места, подрачја и одредени средини каде зачестено се вршат одредени казниви дела или може да се очекува нивно извршување. Задачата се остварува преку вршење на позорна дејност и преку одредување на мобилни превентивни патроли на критични места и во критично време, во состав и број соодветен на конкретните потреби;

- следење на движењето на познати сторители на казниви дела преку вршење на позорна и патролна дејност и вршење на криминалистички работи, со цел спречување и откривање на обиди за повторно извршување на казниви дела;

- набљудување на пунктови, места, простории и јавни објекти, каде се вршат казниви дела со елементи на насилство или се очекува нарушување на јавниот ред и мир, вршење на други кривични дела и прекршоци, со цел да се попречат и идентификуваат нивните сторители. Задачата се остварува со планирање на мерки и активности кои ги преземат полициските службеници, по потреба со примена на соодветни технички средства (фотографски апарати и камери);

- затворање на пристапите на определен простор или објект и ограничување и контрола на движењето, преглед на лица, превозни средства и багаж;

- преземање на организирани активности преку кои ќе се стимулира подигнување на безбедносната култура на граѓаните и преземање на соодветни мерки за сопствена техничка и друга дозволена заштита. За таа цел се организираат и соодветни предавања заради подигнување на сообраќајната култура, укажување на граѓаните дека се потенцијални жртви посебно кај имотните деликти, советување за примена на заштитни уреди, како и запознавање со мерките за заштита од напади на животот и личната сигурност на граѓаните;

- иницирање преку соодветни специјализирани институции и државни органи за превземање на мерки за надминување на причинско-последичните фактори и услови кои овозможуваат да се вршат казниви дела или намалување на нивното влијание и

- јакнење на соработката со органите на единиците на локалната самоуправа и здруженијата на граѓани за сузбивање на асоцијалните појави и однесувања кои имаат рефлексија на безбедносната состојба на подрачјето.

3. Посебни видови на превенција

Член 95

Посебните видови на превенција се определуваат во зависност од предметот на заштита и може да бидат: превенција во областа на крвните деликти и деликти со насилничко однесување; превенција во областа на имотниот криминал; превенција во областа на економскиот криминал; превенција во областа на малолетничката деликвенција, превенција во областа на безбедноста на сообраќајот на патиштата и превенција во областа на организираниот криминал.

3.1. Превенција во областа на крвните деликти и деликти со насилничко однесување

Член 96

Превенцијата од сторување на крвни и други деликти со елементи на насилство се остварува со преземање на превентивни мерки и активности со кои се заштитува животот и лична сигурност на граѓаните, при што се идентификуваат и опасностите кои можат истите да ги загорзат.

Превентивните мерки и активности од став 1 на овој член опфаќаат:

- непосредно проучување на етимологијата на насилничкото однесување (кои причини го продуцираат неговото настанување и потекло, состојби кои му претходе: нарушени меѓусобни односи, закани, загрозеност на социјалната сигурност на децата поради семејни проблеми, оддавање на алкохолизам, психопатски манифестации и слично);
- иницирање и мобилизирање на сите субјекти и институции заради решавање на прашањата во врска со заштита на животот и личната сигурност;
- непосредно превентивно ангажирање на полициските службеници за преземање на соодветни мерки на физичко оневозможување на напад по животот на граѓаните и остварување увид над околностите кои влијаат (преку контрола на поседувањето и носењето оружје, ладно оружје и други опасни орудија, оперативна контрола над загрозеи места, планско обезбедување на места каде се одржуваат јавни собири, културно-забавни и други јавни манифестации, како и на други јавни простори или простории, непосредна физичка контрола над лица познати како сторители на деликти од овој вид или за кои постојат основи на сомневање дека можат да се појават како такви);
- запознавање на јавноста за подрачјата, местата и објектите каде е зачестено вршење на одредени казниви дела со насилничко однесување, со цел да се иницира соодветно превентивно постапување на граѓаните;
- иницирање и остварување на соработка со останати надлежни служби и институции за преземање на соодветни мерки од нивна надлежност за решавање на конкретни проблеми кои доведуваат до насилство и укажување на можностите за нивно решавање (информирање на социјалните служби, одржување на организирани и планирани средби со здруженијата на граѓани во училиштата и друго).

3.2. Превенција во областа на имотниот криминал

Член 97

Превентивните активности во спречувањето на имотниот криминал опфаќаат:

- давање совети преку средствата за јавно информирање, со цел укажување на граѓаните на пропустите кои ги чинат при преземање на одредени мерки за заштита на нивниот имот;
- следење на мерките за надворешното обезбедување на објекти од кражби и функционирање на стражарската служба, а за утврдените состојби се иницираат активности за отстранување на недостатоците (примена на современи сигурносни и алармни уреди при заштита на објекти и имот од кражби) и
- формирање на посебни мобилни единици од полициски службеници кои ќе интервенираат во критично време на критични места каде најчесто се вршат имотни деликти или се очекува нивно извршување.

3.3. Превенција во областа на економскиот криминал

Член 98

Превентивните активности за спречување на економскиот криминал опфаќаат:

- истражување на неговите манифестациони облици и утврдување на превентивните мерки кои треба да се применат за негово сузбивање;
- анализа на резултатите од преземените мерки и нивно сообразување со натамошните активности кои е потребно да се превземат заради соодветно справувањето со конкретни облици на овој вид криминал;
- воспоставување на поблиска соработка со финансиските полицајци и царинските службеници за сузбување на економскиот криминал и
- иницирање на промена и донесување на прописи за регулирање на прашањата во оваа област, врз основа на стекнатите искуства и резултатите од анализите на криминалните однесувања и модалитетите на нивно извршување.

3.4. Превенција во областа на малолетничката деликвенција

Член 99

Превентивните активности за спречувањето на малолетничката деликвенција, се вршат плански, врз основа на конкретни проценки на манифестационите облици на криминално однесување во кои учесници се малолетните лица, при што опфаќаат:

- известување и поттикнување на соработка со органите за старателство, заради преземање на мерки за отстранување на причините за деликвентното однесување на малолетните лица;
- формирање на групи од претставници на органите за старателство и полициски службеници за малолетничка деликвенција, кои ќе разменуваат податоци и информации околу можностите и начините за превенција од малолетничката деликвенција и
- идентификување на претводниците на малолетничките криминални групи и нивното издвојување од групата за понатамошно социјално и воспитно згрижување.

Превентивните активности во непосредното спречување на малолетничката деликвенција се остваруваат со присуство на полициски службеници на места каде оваа појава е изразена, како и со следење на однесувањето на познати малолетни лица, сторители на казниви дела од страна на полициските службеници за малолетничка деликвенција.

3.5. Превенција во областа на безбедноста на сообраќајот на патишта

Член 100

Превентивното дејствување во областа на безбедноста на сообраќајот на патиштата опфаќа:

- следење на спроведување на прописите за безбедност на сообраќајот на патиштата и преземање на мерки за безбедност и заштита на патиштата, како и за безбедност на сите учесници во сообраќајот;
- следење на состојбите на сигурноста во сообраќајот на патиштата, со цел согледување на причините и факторите кои влијаат на безбедноста на патиштата;
- непосредно вршење на контрола и регулирање на сообраќајот на патиштата;

- контрола на исполнувањето на условите за управување со возила од возачите и исполнувањето на условите за учество во сообраќајот на возилата;
- вршење увид во функционирањето на уредите за регулирање на сообраќајот, обележувањето на патиштата со пропишани знаци и опрема и контрола на состојбите на патиштата;
- преземање на мерки и активности за унапредување на сообраќајната култура на учесниците во сообраќајот;
- следење на законитоста во полагањето возачки испит и проверката на оспособеноста на возачите;
- анализа на случени сообраќајни незгоди по време, место, причини и други карактеристики, облици на сообраќајни казниви дела, врз основа на што се дефинираат стратешки долгорочни и среднорочни мерки за намалување на сообраќајните незгоди, материјалната штета и настраданите во нив, како и организирање медиумски кампањи насочени кон конкретни целни групи и
- поставување на полициски патроли на определени места.

3.6. Превенција во областа на организираниот криминал

Член 101

Превентивните активности во областа на организираниот криминал опфаќаат преземање на системски и планирани мерки за:

- утврдување на неговите манифестациони облици во средините во кои е присутен;
- дефинирање и препознавање на индикаторите кои поединечно или заедно ги идентификуваат делата од овој вид, како и нивните извршители;
- прибирање на податоци и информации за постоење на организиран криминал и нивна заедничка обработка, во соработка со други надлежни државни органи;
- истражување на појавните форми на организиран криминал и неговите носители, како и основот за нивното здружување (етничка солидарност, ист јазик, обичаи, социјална и фамилијарна блискост, внатрешна организациска структура на криминалните групи или организации);
- утврдување на видовите на дејностите во кои најчесто се манифестира организираното криминално дејствување, како што се: недозволената трговија и криумчарењето со опојни дроги, оружје, злато и скапи возила, подведување, проституција, трговија со луѓе или делови од човечко тело, илегалните игри на среќа, изнудување на пари за заштита која не се бара (рекет), недозволено посредување за вработување, илегално пренесување преку граница на луѓе и стока, фалсификување на ознаки на стоки, измами при осигурување и вложување на капитал, затајување на царински давачки и даноци, фалсификување на пари и организирано вршење на тешки или разбојнички кражби;
- оперативно осознавање на подготовките и планирањето за извршување на кривични дела со обележја на организиран криминал, начинот на извршување на делото и натамошното користење на средствата стекнати од организиран криминал, како и начинот на внатрешна и надворешна заштита на организаторите и извршителите и
- остварување на редовна комуникација со други надлежни државни органи, со цел навремено проценување на можниот развој на состојбите и заедничко настапување во превземањето на мерките за откривање, документирање и сузбивање на организираниот криминал; пренесување на стекнати искуства, сознанија и искуства во примената на средствата и методите; воспоставување и остварување на практична соработка со странски служби и запознавање на јавноста.

V. ОТКРИВАЊЕ И ФАЌАЊЕ НА СТОРИТЕЛИ НА КРИВИЧНИ ДЕЛА

1. Почетни сознанија за извршено кривично дело

Член 102

При постоење на основи за сомневање дека е извршено кривично дело за кое се гони по службена должност полициските службеници преземаат потребни мерки за:

- да се пронајде сторителот на кривичното дело, односно да се оневозможи сторителот или соучесникот да се сокрие или побегне;
- да се откријат и обезбедат трагите на кривичното дело и предметите што може да послужат како доказ во кривичната постапка и
- да се соберат известувања што би можеле да бидат од корист за успешно водење на кривичната постапка.

Член 103

Полициските службеници, до почетни основи за сомневање дека е извршено кривично дело доаѓаат преку:

- непосредно забележување со вршење на позорна и патролна дејност, за што се изготвува службена белешка;
- усмени пријави од оштетен, сведок или други граѓани;
- пријави поднесени во писмена форма;
- поднесени пријави по телефон или други средства за комуникација;
- писмена анонимна или псевдонимна пријава од непознати граѓани;
- пријавување на кривичен настан по службена должност од страна на надлежните државни органи и
- на друг начин.

Член 104

Независно на кој од начините утврдени во член 103 на овој правилник се утврдени основите за сомневање дека е извршено кривично дело, полициските службеници пристапуваат кон нивна анализа, проверување и оценување од аспект дали е потребно итно да се преземат оперативно-тактички или криминалистичко-технички мерки или пак истражни дејствија за кои се известува надлежниот истражен судија и јавниот обвинител.

Првична проверка за постоење на основи за сомневање и елементи за настанот се врши со излегување на местото на настанот, односно упатување на полициски службеници на местото каде е извршено кривичното дело, заради обезбедување на тоа место и извршување проценка за мерките и дејствијата што треба да се преземат за документирање на настанот, пронаоѓање и обезбедување на трагите на кривичното дело и предметите што можат да послужат како доказ.

Основите на сомневање, полициските службеници ги проверуваат и преку прибирање на известувања од граѓани кои можат да дадат известувања за кривичното дело.

Член 105

Доколку се утврди постоење на основи за сомневање дека е извршено кривично дело и дека за утврдување на фактичката состојба треба да се врши увид, вештачење или собирање известувања од лицата на местото на настанот, а е веројатно дека тоа подоцна не би можело да се изврши или би ја одолжило постапката или дека ќе предизвика други потешкотии, полицискиот службеник, по телефон или на друг погоден начин ќе ги известува надлежниот истражен судија и јавниот обвинител.

Член 106

За применото почетно сознание дека е извршено кривично дело, за излегувањето на местото на настанот и за известувањето на истражниот судија и јавниот обвинител, полицискиот службеник изготвува службена белешка.

2. Вршење на увид на обезбедено место на настан

Член 107

Кога полицискиот службеник ќе дознае за извршено кривично дело или настан поради што треба да излезе на местото на настанот за да изврши увид, претходно ќе преземе мерки за обезбедување на местото на настанот согласно член 55 на овој правилник.

Член 108

Место на настанот на кое се врши увид претставува местото каде е сторено кривичното дело, местото каде што се случиле последиците од стореното кривично дело, како и секое друго место на кое можат да се најдат траги кои можат да помогнат во расветлувањето на кривичното дело.

Член 109

За постапувањето согласно член 107 на овој правилник, веднаш се известува истражниот судија и јавниот обвинител.

Полицискиот службеник изготвува службена белешка за известувањето од став 1 на овој член, во која се внесуваат податоци за начинот на извршеното известување, името и презимето на истражниот судија и јавниот обвинител кои се известени, како и времето на нивното доаѓање на местото на настанот.

Член 110

Ако истражниот судија не е во можност веднаш да излезе на местото на настанот, полициските службеници по негово овластување може да отпочнат со вршење на увидот.

Кога истражниот судија ќе пристигне на местото на настанот во текот на вршењето на увидот го превзема истиот, при што полицискиот службеник го запознава со дотогаш извршените дејствија и преземените мерки.

Член 111

Доколку од преземените мерки и дејствија од член 110 став 2 на овој правилник се утврди дека не се работи за кривично дело, полициските службеници ќе изготват службена белешка за извршениот преглед на местото на настанот.

Член 112

Кога увидот го вршат полициски службеници, за неговото извршување составуваат записник кој содржи податоци за:

- називот на организационата единица на Полицијата, кога и каде е извршен увидот, за полициските службеници кои го вршеле и за другите учесници во него;
- причините поради кои е излезено на местото на настанот, за известувањето на истражниот судија и јавниот обвинител, за лицето односно лицата кои присуствувале при вршење на увидот и во кое својство, дали местото на настанот било обезбедено и од кого;
- описот на местото на кое се врши увидот; за атмосферските и светлосните услови за време на вршењето на увидот;
- идентитетот на лицата затечени на местото на настанот;

- општ изглед на местото на настанот, основни димензии на објектот и предметите, нивната меѓусебна положба и оддалеченост;
- опис на трагите и предметите што можат да послужат како доказ;
- кои предмети се привремено одземени и број на издадената потврда за привремено одземените предмети;
- кои криминалистичко-технички мерки и дејствија за фиксирање на местото на настанот и откривање на трагите и предметите на кривичното дело се преземени од криминалистички техничар;
- податоци за преземени дејствија на вештачии доколку истите се повикани;
- податоци за тоа дали лицата кои присуствувале на увидот имале било каква забелешка во однос на истиот, од каква природа се забелешките и по чија иницијатива се внесени во записникот и
- време на прекинување, продолжување и завршување на увидот.

Во записникот од став 1 на овој член не се внесуваат претпоставки и оценки за одговорноста на учесниците во настанот.

Член 113

Доколку на местото на настанот е извршено мерење, снимање, цртање, скицирање, фотографирање или се изготвени посебни планови, тие се приложуваат како составен дел на записникот за извршениот увид.

Член 114

Записникот за извршениот увид по правило треба да се состави и да се потпише на местото на настанот. Ако нема услови тој да се изготви во електронска форма на местото на настанот, истиот може да се состави и рачно, со тоа што дополнително ќе се изработат потребен број заверени преписи на записникот.

Записникот за извршениот увид го потпишува полицискиот службеник кој го организирал вршењето на увидот.

Член 115

Кога увидот го врши истражен судија, полицискиот службеник кој учествува во истиот, изготвува службена белешка за извршениот увид.

3. Вршење на увид на обезбедено место при настанати тешки сообраќајни, железнички и авионски незгоди или природни непогоди и други несреќи

Член 116

Во случаи на тешки сообраќајни, авионски или железнички незгоди или природни непогоди и други несреќи, началникот на Секторот за внатрешни работи, врз основа на проценетата состојба, веднаш формира екипи од полициски службеници за организирање и превземање на потребните мерки и дејствија.

Доколку расположливиот капацитет од човечки ресурси и техничка опременост на Секторот од став 1 на овој член, не се доволни за соодветно постапување во настанатата состојба, началникот на Секторот за внатрешни работи веднаш ќе побара соодветна помош од началникот на Централните полициски служби.

Член 117

Полициските службеници кои први ќе пристигнат на местото на настанот, итно превземаат мерки за укажување на помош на повредените и настраданите, а потоа го обезбедуваат местото на настанот, оневозможуваат поместување на предмети, возила,

лешевите или уништување на трагите, потоа преземаат мерки за обезбедување услови за непречено одвивање на сообраќајот, спречување настанување на пожар, експлозија, загадување и труење на луѓето и животната средина.

Полициските службеници, по пристигнувањето на местото на настанот, непосредно преземаат и криминалистичко-технички мерки и дејствија што не трпат одлагање, односно пошироко пребарување на местото на настанот откако истото ќе се организира по сектори; создавање услови за згрижување и давање помош на повредените; отпочнуваат со обележување на лешевите и предметите, пронаоѓање и фиксирање на трагите со фотографирање, скицирање и со примена на аудио-визуелни средства.

Член 118

При вршење на увид, полициските службеници преземаат мерки за утврдување на идентитетот на лешевите, самостојно или со стручни лица по судска медицина.

Лешевите кои на местото на настанот не можат да се идентификуваат, се носат на соодветно место заедно со предметите кои можат да послужат за идентификација, при што истите се посебно означени.

Предметите кои се најдени покрај лешот или во негова непосредна близина, по правило не се одделуваат од него, а доколку се одделат, истите целосно се опишуваат и се обележуваат со етикети и броеви исти како и лешот.

Во случајот од став 2 на овој член се забележуваат и фиксираат карактеристичните знаци на предметите кои можат да послужат за идентификација (фабрички и сериски броеви, монограми и слично).

Предметите кои се најдени одвоени од лешот и за кои не може да се утврди на кого припаѓаат, се обележуваат спрема најблискиот леш, се опишуваат и фотографираат во затечената состојба, а потоа се ставаат во пластични кеси на кои се става видлив број.

4. Вештачење

Член 119

Полициските службеници преземаат вештачења за кои се надлежни само:

- при вршење увид на местото на настанот кога истражниот судија кој бил известен не е во можност веднаш да дојде на местото на настанот или
- ако истражниот судија им препушти вршење на истражни дејствија на полициските службеници.

Полициските службеници може писмено да предложат вршење на вештачења, ако истите подоцна не можат да се извршат успешно или ако условите налагаат итно вршење на вештачење.

Член 120

Одредени вештачења се вршат во соодветни лаборатории во Одделот за криминалистичка техника во Централните полициски служби.

Во случај кога за одредено вештачење Полицијата не располага со потребна лабораторија и со соодветни услови за самостојно да го изврши вештачењето, може да побара мислење или наод од стручни органи, служби или лица кои не се постојани вештаци, одредени од судот во согласност со принципите на стручност и научно верифицирана методологија.

За преземеното вештачење за време на вршење на увидот, полицискиот службеник во записникот за извршениот увид ќе ги наведе задачите што му биле поставени на вештото лице.

Член 121

Наодот и мислењето од извршеното вештачење се доставуваат на јавниот обвинител, во прилог на кривичната пријава или дополнително.

VI. ПРИМАЊЕ НА КРИВИЧНА ПРИЈАВА, ПОДНЕСУВАЊЕ НА КРИВИЧНА ПРИЈАВА И ПОСЕБЕН ИЗВЕШТАЈ

1.Примање на кривична пријава

Член 122

Полициските службеници примаат кривични пријави за сторени кривични дела за кои се гони по службена должност, поднесени од оштетен, сведок или друг граѓанин.

Во случај кога е неопходно без одлагање да се преземат одредени мерки и дејствија (да се излезе на местото на настанот, да се обезбеди местото на настанот, да се приберат докази, да се сочуваат трагите од кривичното дело, предметите врз основа на кои или со помош на кои е сторено кривичното дело) кривичната пријава ќе се достави на јавниот обвинител непосредно по преземањето на тие мерки и дејствија.

Член 123

За примена кривична пријава се смета секое известување примено писмено или усно, со цел да се укаже на постоење на сторено кривично дело за кое се гони по службена должност.

Ако кривичната пријава се поднесува усно, подносителот се предупредува за последиците од лажно пријавување согласно закон.

Во кривичната пријава не се внесува содржината на изјавите што одделни граѓани ги дале при собирање на известувања.

Член 124

Ако од примената кривична пријава и од собраните известувањата во врска со настанот се оцени дека не постојат основи за сомневање дека е извршено кривично дело, полицискиот службеник ќе превземе мерки за разјаснување на фактичката состојба, при што води сметка да не им наштети на угледот и честа на лицето на кое се однесуваат собраните известувања.

2. Поднесување на кривична пријава

Член 125

Во случај кога по поднесената кривична пријава од член 122 став 1 на овој правилник, врз основа на собраните известувања и другите преземени мерки и дејствија за нивно потврдување и документирање, се утврди дека постојат основи на сомневање дека е извршено кривично дело за кое се гони по службена должност, полицискиот службеник составува кривична пријава против познат, односно непознат сторител која се доставува до надлежниот јавен обвинител.

Кон кривичната пријава од став 1 на овој член се доставуваат и предмети, скици, фотографии, прибавени извештаи, списи за преземените мерки и дејствија, службени белешки и други материјали кои можат да бидат корисни за успешно водење на постапката, како и податоци за местото каде што се чуваат одземените средства и предмети ако не се доставени (депонирани, на вештачење во Полицијата и слично).

Член 126

Кривичната пријава содржи битни податоци и докази за стореното кривично дело, неговиот сторител, преземените мерки и дејствија и мерки и дејствија што ќе бидат преземени.

Член 127

Во кривичната пријава која се поднесува против познат сторител, се внесуваат податоци за:

- називот на организационата единица на Полицијата која ја поднесува кривичната пријава со назначен број од кривичниот уписник;
- личното име на лицето против кое се поднесува кривичната пријава, негов прекар, име и презиме на неговите родители, датум и место на раѓање, живеалиште или престојувалиште, број на лична карта или патна исправа, единствен матичен број, занимање, вработување, вид на образование, националност и државјанство;
- што се случило, каде, кога и како е извршено кривичното дело, зошто, со што, како и за објект на кривичното дело;
- факти врз основа на кои е заклучено дека постојат основи на сомневање дека е извршено кривично дело;
- преземените дејствија на местото и надвор од местото на настанот, согласно Законот за кривичната постапка и овој правилник и
- прилозите кои се доставуваат заедно со кривичната пријава од член 125 став 2 на овој правилник.

Член 128

Во кривичната пријава која се поднесува против непознат сторител, покрај податоците од член 127 алинеи 1, 3, 4, 5 и 6 на овој правилник се внесуваат и податоци за:

- правната квалификација на делото за кое се поднесува кривичната пријава и
- личното име на оштетениот, датум и место на раѓање и живеалиште или престојувалиште.

Член 129

Кривичните пријави од членовите 127 и 128 на овој правилник се потпишуваат од страна на раководниот полициски службеник на надлежната организациона единица на Полицијата или од него овластен полициски службеник.

3. Поднесување на посебен извештај

Член 130

По барање на јавниот обвинител полициските службеници собираат потребни известувања, заради дополнување на фактите во врска со сторено кривично дело за кое е поднесена кривична пријава.

По извршеното прибирање на потребните известувања, полициските службеници поднесуваат посебен извештај до јавниот обвинител кој ги барал претходните известувања.

Посебен извештај до јавниот обвинител се поднесува во случаите кога како сторители на кривични дела се јавуваат малолетни лица.

VII. ВРШЕЊЕ НА РАБОТИ ЗА БЕЗБЕДНОСТ НА СООБРАЌАЈОТ НА ПАТИШТАТА

1. Регулирање и контрола на сообраќајот на патиштата

Член 131

Заради безбедност и заштита на патиштата, почитување на правилата на сообраќајот на патиштата од страна на учесниците во сообраќајот, спречување на вршење на казниви дела против безбедноста на сообраќајот, како и откривање на нивните сторители и превземање на соодветни мерки, полициските службеници вршат регулирање и контрола на сообраќајот на патиштата.

Во вршењето на полициските работи од став 1 на овој член полициските службеници на учесниците во сообраќајот им укажуваат и соодветна помош, заради поголема безбедност на сообраќајот на патиштата.

Полициските службеници при регулирање и контрола на сообраќајот на патиштата, може да превземат и други соодветни полициски овластувања.

Член 132

Регулирање на сообраќајот на патиштата претставува давање на пропишани знаци или наредби од страна на полициските службеници на учесниците во сообраќајот.

Полициските службеници при регулирањето од став 1 на овој член застануваат на доволна оддалеченост од патот и се јасно видливи за учесниците во сообраќајот.

Знаците и наредбите од став 1 на овој член се даваат јасно, на пропишан начин, за да може недвосмислено да се заклучи на кој учесник во сообраќајот се однесуваат.

Член 133

Регулирањето на сообраќајот на крстосница или на други места на патот се врши во определено време во текот на денот или постојано.

Регулирањето на сообраќајот од став 1 на овој член се врши со непосредно давање на пропишани знаци на учесниците во сообраќајот од страна на полицискиот службеник, со употреба на уреди со кои се даваат светлосни сообраќајни знаци или комбинирано.

Член 134

Контрола на сообраќајот се врши на патиштата, возилата, возачите и другите учесници во сообраќајот.

Контролата на сообраќајот на патиштата се врши со набљудување на возилата во движење или со нивно запирање и задржување на погодни места на патот.

Контролата на сообраќајот најчесто се врши на делници и места на патот на кои зачестено се случуваат казниви дела со кои се загрозува неговата безбедност.

Член 135

Контрола на сообраќајот врши патрола составена од двајца полициски службеници.

По исклучок од став 1 на овој член, дење и во услови на редок сообраќај, контрола на сообраќајот може да врши и еден полициски службеник.

Член 136

Контролата на сообраќајот се врши на патролен реон, патролен терен и сообраќајно место.

Патролен реон опфаќа пат или негов дел или повеќе патишта кои претставуваат сообраќајна целина и чија должина не е поголема од 60 км.

Патролен терен опфаќа пат или дел од пат во и надвор од населено место кој претставува сообраќајна целина и чија должина овозможува контролата на сообраќајот да се врши со една патрола.

Сообраќајно место опфаќа дел од патролниот реон на кој полициските службеници вршат регулирање и контрола на сообраќајот на патиштата и истото е посебно определено како такво.

Член 137

Контролата на сообраќајот на патиштата се врши постојано или повремено.

Постојаната контрола на сообраќајот претставува покриеност на патот со патрули кои вршат контрола непрекинато во текот на 24 часа.

Повремената контрола на сообраќајот се врши во определен ден во неделата или во определено време во текот на денот.

Бројот на патрулите, односно интензитетот на контролата во текот на денот или неделата, како и должината на патролните реони и патролните терени, се определува во зависност од густината на сообраќајот, бројот на сторени казниви дела против безбедноста на сообраќајот, како и од состојбата и карактеристиките на патот.

Член 138

Контролата на сообраќајот се врши пешки, со службени возила, со мотоцикли или со хеликоптери.

Во зависност од временските услови, должината на делницата, тактиката, методологијата на работа и други релевантни околности, командирот на полициската станица од општа надлежност на чие подрачје се врши контрола на сообраќајот, односно командирот на полициското одделението за безбедност на сообраќајот на патиштата во таа полициска станица или полицискиот службеник овластен од него, утврдува еден од начините од став 1 на овој член за вршење на контролата.

1.1. Контрола на патишта

Член 139

Полицискиот службеник при вршење на регулирањето и контролата на сообраќајот на патиштата внимава дали на патот се поставени сообраќајни знаци потребни за безбедно и непречено одвивање на сообраќајот, дали на патот се поставени сообраќајни знаци што повеќе не ја оправдуваат својата функција и дали сообраќајните знаци и нивното поставување е на пропишан начин.

Писмен предлог за преземање на соодветни мерки од став 1 на овој член, се доставува до надлежната организациона единица на Полицијата.

Член 140

Кога при вршење на контрола на сообраќајот на патиштата ќе се констатираат недостатоци во одржувањето на патиштата кои оневозможуваат одвивање на безбеден и непречен сообраќај на патот, за тоа се известува правното лице надлежно за одржување на патот.

Во случај кога на патот ќе настапи непосредна и ненадејна опасност за учесниците во сообраќајот, веднаш се врши известување на правното лице од став 1 на овој член.

Недостатоци на патот од став 1 на овој член се:

- одрони на камења или земја на патот;
- одронување на насип на патот поради што дошло до осетно стеснување на истиот или намалување на неговата носивост;

- ударни дупки и опасни вдлабнатини, односно испакнатини на патот;
- непостоење на уреди и опрема на определени места на патот неопходни за безбедноста на сообраќајот (оградни сидови, одбојни огради, светлосни и други ознаки на местата каде се изведуваат работи на патот и објекти-тунели, крстосници и други прописно бојадисани и означени објекти на патот и покрај него и слично);
- оштетувања или дотраеност на сообраќајните знаци поставени на патот;
- неодржување на патот во зимски период во состојба која овозможува безбеден сообраќај (лизгав, нерасчистен пат и слично);
- дотраеност или оштетување на мост што ја намалува безбедноста на сообраќајот;
- растурено масло, нафта, скршено стакло и слично на патот и
- оставени возила и други предмети на патот.

1.2. Контрола на возила

Член 141

Контрола на возила се врши заради утврдување дали возилото е регистрирано согласно прописите за безбедност на сообраќајот на патиштата и дали тоа возило ги исполнува потребните услови во поглед на опремата и товарот.

Контрола на возила се врши визуелно или со користење на контролно-мерни инструменти.

Член 142

При вршење на контролата од член 141 став 2 на овој правилник, полицискиот службеник бара од возачот да му покаже важечка сообраќајна дозвола, односно важечка потврда за привремена регистрација.

Исправите од став 1 на овој член полицискиот службеник ги бара и кога е потребно да изврши увид врз бројот на шасијата на возилото.

При увидот од став 2 на овој член, полицискиот службеник ги споредува податоците на возилото со соодветните податоци во сообраќајната дозвола, односно потврдата за привремена регистрација.

Член 143

Полициските службеници вршат контролни прегледи на уредите и опремата на возилото, заради утврдување на нивната техничката исправност, согласно прописите за безбедност на сообраќајот на патиштата.

Заради утврдување дали товарот во возилото е правилно распореден и сместен, дали одговара на пропишаната носивост и димензии, како и дали ги загрозува или попречува другите учесници во сообраќајот, полициските службеници вршат контрола и преземаат потребни мерки за отстранување на утврдените неправилности.

Член 144

Полициските службеници при вршење на контрола на возило, истото го задржуваат кратко време и на барање од возачот му се издава потврда за времето за кое возилото било задржано, доколку задржувањето траело подолго од 15 минути.

Член 145

Ако при вршење на контрола на возилото, полицискиот службеник утврди дека се исполнети условите за исклучување на возилото од сообраќај, исклучувањето ќе го изврши на следните начини со:

- издавање наредба на возачот за прекинување на понатамошното движење со возилото или отстранување на возилото од патот додека постојат причини поради кои возилото е исклучено од сообраќај, односно до определеното време;
- издавање наредба на возачот да го одвезе возилото со потребни мерки на претпазливост, а по потреба под надзор на полицискиот службеник, до најблиското место каде што ќе може да се отстранат неправилностите на истото или на товарот;
- привремено одземање на сообраќајната дозвола и
- заклучување на возилото.

Член 146

Ако возилото што е исклучено од сообраќај, остане на пат без потребен надзор, а постои опасност на возилото или на товарот да му биде причинета штета, полицискиот службеник превзема мерки за негово отстранување од патот, со цел да се однесе на сигурно место на трошок на сопственикот, односно на носителот на правото на користење на возилото.

1.3. Контрола на возачи и други учесници во сообраќајот

Член 147

Контрола на возачи се врши заради утврдување дали тие поседуваат соодветни исправи и дали ги исполнуваат другите услови согласно прописите за безбедност на сообраќајот на патиштата.

За вршење на контролата од став 1 на овој член, полицискиот службеник може да побара од лицето кое го управува возилото, да ги покаже потребните исправи за увид во истите.

Член 148

Полицискиот службеник нема да му дозволи на возачот да управува со возилото ако утврди дека:

- управува или се обидува да управува со возилото со алкохол во организмот или покажува знаци на алкохолна растроеност, односно дека се наоѓа под дејство на опојни дроги, психотропни супстанции или на други лекови на кои е означено дека не можат да се употребуваат пред и за време на возењето;
- е заморен, болен или очигледно е во таква психофизичка состојба поради која е неспособен безбедно да управува со возилото;
- управува со возилото, а не му е издадена возачка дозвола или истата е издадена за друга категорија возила;
- управува со возилото, а не користи или ги нема при себе помагалата наведени во возачката дозвола и
- кандидатот за возач не ги исполнува условите што се пропишани за кандидатот кој се оспособува за возач на возило на моторен погон.

Полицискиот службеник ќе му дозволи на возачот од став 1 точка 4 на овој член да управува со моторното возило ако на негово барање ги употреби помагалата што ги има при себе.

Одредбите од став 1 точки 1 и 4 на овој член се однесуваат и применуваат и на возач - инструктор кој оспособува кандидати за возачи.

Член 149

Се смета дека управува, односно дека се обидува да управува со возило, со алкохол во организмот или со знаци на алкохолна растроеност, односно под дејство на опојни дроги, психотропни супстанции или на други лекови на кои е означено дека не можат да се употребуваат пред и за време на возењето, возач за кого:

- полицискиот службеник според надворешните манифестации и однесувањето со сигурност може да заклучи дека лицето е во состојба на изразено пијанство и
- со помош на соодветни средства или апарати (алкотест, алкоскоп и слично), извршен лекарски преглед, односно извршена анализа на крв или анализа на крв и урина е утврдено дека е под дејство на алкохол, дрога или други психотропни супстанции или лекови.

Ако утврдувањето на присуството на алкохол се врши на начинот од став 1 алинеја 2 на овој член, полицискиот службеник во својот извештај, кога е тоа можно, ќе ги наведе и сведоците кои можат да ги потврдат неговите забележувања или за тоа ќе обезбеди други докази.

Полицискиот службеник го утврдува присуството на алкохол на еден од начините наведени во став 1 алинеја 2 на овој член ако за тоа постојат можности, при што првенствено ги применува оние начини на утврдување кои се најповолни за возачот.

Член 150

Исклучување од сообраќајот на возач во случаите од член 149 став 1 на овој правилник, се врши на еден од следните начини:

- возачот се исклучува од сообраќај, а возилото се задржува додека возачот не најде друго лице - возач кој ќе го одвезе возилото;
- ако возачот се спротивставува на полицискиот службеник, одбива да се подложи на испитување, не сака да го прекине управувањето со возилото, продолжува со вршење на прекршокот или одбива да ги предаде возачките исправи, се превземаат пропишани мерки заради утврдување на неговиот идентитет и се предава на здравствена установа заради утврдување на алкохол во организмот или дејство на дроги или други психотропни супстанции или лекови, а неговото однесување се документира во барањето за поведување на прекршочна постапка со посочување на сведоци и други доказни материјали;
- ако во возилото се наоѓаат малолетни лица, стари или болни лица и во други случаи кога ќе се оцени дека тоа е потребно, се преземаат мерки овие лица да се згрижат и
- доколку во возилото има и друго лице - возач кој не е под дејство на алкохол, може да му се дозволи да го одвезе возилото.

Исклученото возило од став 1 на овој член, се остава на безбедно место каде што е извршена контролата, а клучевите му се даваат на возачот. Меѓутоа, ако е очигледно дека возачот нема да ја почитува наредбата и повторно ќе управува со возилото, истото се сместува на безбедно место (во кругот на објектот на Полицијата, на паркинг или во кругот на друг соодветен објект или слично), клучевите се одземаат, а на возачот му се соопштува кога и каде да се јави за превземање на клучевите и возилото.

Член 151

Возач кој управува со возило, а не му е издадена возачка дозвола или управува со возило од категоријата што не е означена во возачката дозвола, се исклучува од сообраќај, додека не се доведе друго лице - возач за да го преземе возилото.

Возач кој управува со возило и во моментот на контролата кај себе нема возачка дозвола, се исклучува од сообраќај се додека низ соодветна постапка не се утврди дека истата ја поседува.

2. Користење на возило со право на првенство на минување

Член 152

Службените возила на Полицијата (во натамошниот текст: службените возила) се користат со право на првенство на минување во однос на другите возила само кога е потребно итно извршување на определени работни задачи, при што истите се употребуваат со пропишани уреди за давање на светлосни и звучни знаци.

Употребата на светлосните и звучните знаци на службените возила се прекинува со престанување на причините од став 1 на овој член.

Член 153

Светлосни и звучни знаци со кои се бара право на првенство на минување на службеното возило, се даваат истовремено во следните случаи:

- при излегување за вршење на увид;
- при излегување за превземање на мерки и дејствија во случај на сообраќајни незгоди, природни непогоди и други несреќи, сторени потешки кривични дела и прекршоци;
- при непосредно гонење на сторители на казниви дела кои се дале во бегство;
- при пренесување на повредени лица за укажување на итна медицинска помош;
- при обезбедување на возила под придружба и
- во други случаи кога е тоа наредено.

3. Придружба на возила

Член 154

Заради поголема безбедност на учесниците во сообраќајот и заради спречување на сообраќајни незгоди и други несреќи до кои може да дојде во сообраќајот на патиштата, полициските службеници придружуваат:

- возило со кое се превозува личност на која и е доделена придружба;
- возило со кое се врши вонреден превоз;
- возило со кое се превозуваат опасни материји и
- возила на Армијата на Република Македонија.

Придружбата од став 1 на овој член, се врши со службени возила што имаат уреди за давање на светлосни и звучни знаци.

Член 155

Полициските службеници додека вршат придружба ги предупредуваат останатите учесници во сообраќајот за присутноста на возилата од членот 154 став 1 на овој правилник, а по потреба привремено и ги запираат или отстрануваат другите возила од патот, за да се овозможи безбедно минување на возилата под придружба.

Дејствијата од ставот 1 на овој член се вршат со непрекинато давање на пропишани светлосни и звучни знаци со помош на уредите на службените возила со кои се врши придружбата.

Возилата со кои се врши придружбата се движат на погодно растојание пред и позади возилата што се придружуваат.

Член 156

Начинот на придружувањето на возилата од член 154 став 1 алинеја 1 на овој правилник се утврдува заедно со надлежниот државен орган за спроведување на програмата за престојот и движењето на личноста на која и е дадена придружба и со субјектите што се грижат за неговата лична безбедност.

Член 157

Придружба на возило со кое се врши вонреден превоз се дава ако во дозволата за вонреден превоз е определено дека истиот може да се врши само под придружба на Полицијата.

Член 158

Кога со возило на пат се превезуваат експлозивни материи, запаливи течности, гасови или оружје и муниција, се превземаат потребни мерки превозот нормално да се одвива, а во случаи утврдени со закон или по оценка дека е тоа потребно, се определува и придружба на возилото со кое се врши таков превоз. Придружбата се определува во решението за одобрување на превозот или со потребна писмена наредба.

Во случаите од став 1 на овој член, Полицијата го определува патот по кој ќе се движи возилото со кое се врши превозот.

Член 159

Пред отпочнување на придружбата од членот 158 на овој правилник, полициските службеници кои го придружуваат превозот се запознаваат со видот на товарот, ознаките на регистарската таблица на возилото кое се придружува, местото каде што започнува и завршува придружбата, патните правци-трасата по која може да се движи возилото и местата, односно делниците на кои возилото не може да застанува од безбедносни причини.

Член 160

Полициските службеници може да вршат придружба и кога се превезуваат предмети од вредност (пари, благородни метали, предмети од историска вредност, уметнички дела и слично), доколку за истата има согласност од надлежната организациона единица на Полицијата.

Член 161

За извршената придружба се поднесува писмен извештај и се изготвува трошковник. Трошковник не се изготвува за дадена придружба од членот 154 став 1 алинеја 1 на овој правилник.

4. Постапување во случај на сообраќајна незгода

Член 162

Полициските службеници без одлагање излегуваат на местото каде е случена сообраќајна незгода ако има загинати или повредени лица, причинета е поголема материјална штета или во незгодата учествуваат странски моторни возила, односно странски државјани или возила на Армијата на Република Македонија.

Во случаите од став 1 на овој член или кога постојат основи за сомневање дека со сообраќајната незгода е извршено кривично дело, полицискиот службеник:

- укажува прва помош на повреденото лице и други мерки неопходни за негово згрижување;
- го обезбедува местото каде е случена сообраќајната незгода, со цел да се спречи настанување на други сообраќајни незгоди и обезбедува услови за регулирање на сообраќајот на тоа место или истиот го пренасочува;
- презема потребни мерки да се зачува неизменето местото на сообраќајната незгода, како и доказите што ќе се користат во кривичната постапка;

- презема мерки да се пронајде учесникот во сообраќајната незгода, ако истиот побегнал од местото на незгодата;
- презема мерки непотребно да не се попречува одвивањето на сообраќајот;
- во случај на потешки последици од сообраќајната незгода (загинати, повредени лица или причинета поголема материјална штета, како и кога се работи за возила со странска регистрација или возила на дипломатски или конзуларни претставништва), веднаш го известува дежурниот полициски службеник во надлежната организациона единица на Полицијата и
- доколку дошло до прекинување на одвивање на сообраќајот поради оптовареност на патот со хаварисани возила, товар или други предмети, превзема мерки сопственикот, односно носителот на правото на користење на возилото да ги отстрани истите од коловозот веднаш, а во рок од 24 часа и од патот, а доколку истиот не е во состојба тоа да го стори, го известува правното лице надлежно за одржување на патот, односно Царинската управа кога се работи за странско моторно возило.

Член 163

Ако полицискиот службеник се затекне или излезе на местото на сообраќајната незгода во која е направена материјална штета од помала вредност, потребно е на учесниците во незгодата да им овозможи меѓусебно да си разменат лични податоци и да го пополнат Европскиот извештај за сообраќајна незгода, а ако еден од учесниците во незгодата бара, да изврши и увид на лице место.

Член 164

Доколку во сообраќајната незгода има загинати или повредени лица се известуваат семејствата на настраданите, односно дипломатското или конзуларното претставништво во случај кога тоа лице е странец.

Во случајот од став 1 на овој член, за товарот на возилото се известува сопственикот, односно носителот на правото на користење на возилото.

Во случај кога на местото на сообраќајната незгода не е присутно лицето одговорно да се грижи за оштетеното возило, товарот и другите предмети, полицискиот службеник кој излегол или се затекнал на местото на незгодата ќе превземе мерки за заштита на нивната сигурност.

Член 165

Во случај на сообраќајна незгода во која има загинати или повредени лица или е предизвикана поголема материјална штета, а возачот на моторното возило или друго превозно средство избегал од местото на сообраќајната незгода, полицискиот службеник може да примени уреди за присилно запирање на возилото, ако тоа не е можно да се стори на друг начин.

При поставување на уредите за присилно запирање на возилото, на доволна оддалеченост од него се поставуваат сообраќајни знаци за означување на поставената препрека и обврската за задолжително застанување (“СТОП ПОЛИЦИЈА”).

При присилно запирање на возилото се внимава да не се загрози животот и личната сигурност на другите учесници во сообраќајот.

Член 166

На возач на оштетено моторното возило со странски регистарски таблички во сообраќајна незгода случена на територијата на Република Македонија и на возач на моторното возило кое со видливо оштетување влегува на територијата на Република Македонија, од страна на полицискиот службеник се издава потврда за оштетување на возилото.

За моторното возило со странски регистарски табlici од став 1 на овој член потврда се издава само за оштетувања кои се непосредно утврдени на самото место на незгодата.

За моторното возило со странски регистарски табlici кое со видливо оштетување влегува на територијата на Република Македонија потврдата од став 1 на овој член се издава на самиот граничен премин на кој влегува возилото.

Во случај кога возачот на оштетеното моторно возило при напуштање на територијата на Република Македонија не може да го докаже оштетувањето со потврда, ако постои оправдано сомневање дека тоа возило учествувало во сообраќајна незгода која не е пријавена во Полицијата или го напуштило местото на сообраќајната незгода пред доаѓање на Полицијата, возилото се задржува за проверка, но не подолго од 12 часа.

Член 167

Полицискиот службеник кој е известен за случена сообраќајна незгода, изготвува службена белешка во која ги внесува следните податоци: лично име и адреса на лицето кое го известило за сообраќајната незгода, време кога известувањето е примено, место каде е случена сообраќајната незгода и време на нејзино случување; дали има повредени лица и каде се наоѓаат тие; како и други потребни податоци.

VIII. КОНТРОЛА НА ДВИЖЕЊЕ И ПРЕСТОЈ НА СТРАНЦИ

Член 168

Полициските службеници вршат контрола на регулираниот и легалниот престој на странци на територијата на Република Македонија, како и на нивното почитување на законите и другите прописи, заради откривање на незаконито постапување за кое може да се поднесе кривична пријава или барање за поведување на прекршочна постапка.

Контролата од став 1 на овој член се врши со проверка на важноста на патната исправа на странецот, одобрението и основот за негов престој, дали влегувањето во Република Македонија е извршено легално на граничен премин и дали има виза доколку таква се бара, дали престојот е уредно пријавен, дали рокот за престој не е пречекорен, дали спрема странскиот државјанин е изречена казна за протерување странец од земјата и дали спрема него се бара преземање на одредени мерки преку ИНТЕРПОЛ.

Член 169

Во случаите кога полицискиот службеник ќе констатира дека странец сторил кривично дело или прекршок, за што е поднесена кривична пријава или барање за поведување на прекршочна постапка, ќе го спроведе и предаде на надлежниот суд.

Член 170

Полициските службеници вршат увид во книгите за престој кои се водат во хотелите и другите објекти кои даваат услуги за сместување, дали е евидентиран престојот во истите за странци и дали давателите на услуги таквиот престој го пријавиле во Полиција согласно закон.

Член 171

Полициските службеници привремено ќе ја задржат патната исправа, патниот лист или друг патен документ врз основа на кој на странецот му е дозволен влез или престој во Република Македонија, доколку е тоа неопходно да се обезбеди неговото присуство заради водење на кривична или прекршочна постапка, за што на странецот ќе му се издаде потврда, а задржаните документи ќе се предадат на надлежен суд за водење на постапката.

Член 172

Кога странец ќе пријави губење на патна исправа или друга исправа за утврдување на идентитетот, неговиот идентитет ќе се утврди врз основа на други исправи со фотографија кои ги поседува, а воедно се проверуваат и утврдуваат околностите под кои исправата е исчезната, за што се изготвува службена белешка.

Во случаите кога ќе се утврди губење или исчезнување на исправата од ставот 1 на овој член, од страна на полицискиот службеник се издава потврда за пријавување на загубена или исчезната исправа.

Член 173

Во случај кога врз основа на важечка исправа или на друг пропишан начин не може да се утврди идентитет на странец или основот за негов престој, а нема основи за сомневање дека сторил кривично дело или прекршок и не поседува средства за егзистенција, ќе се спроведе до граничниот премин и ќе се предаде, односно врати на органите на државата од каде дошол (депортација).

IX. ОБЕЗБЕДУВАЊЕ НА ДРЖАВНАТА ГРАНИЦА И КОНТРОЛА НА ПРЕМИНУВАЊЕ НА ДРЖАВНАТА ГРАНИЦА

1. Обезбедување на државната граница и контрола на преминување на државната граница

Член 174

Полициските службеници во вршењето на работните задачи во врска со обезбедувањето на државната граница и контролата на преминување на државната граница превземаат мерки и собираат известувања и податоци заради заштита на неповредливоста на државната граница, спречување и откривање на кривични дела и прекршоци и откривање и фаќање на нивни сторители, како и незаконско преминување на државната граница и илегалната миграција.

1.1. Контрола во патен сообраќај

Член 175

Полицискиот службеник при вршење на контрола на преминувањето на државната граница ја утврдува исправноста на патните исправи, идентитетот на лицата кои ја преминуваат државната граница, како и исполнувањето на другите пропишани услови за возачите и возилата со кои се преминува државната граница.

Кога полицискиот службеник ќе утврди дека лицето кое ја преминува државната граница има исправна патна исправа и го утврди неговиот идентитет, а не постојат други пречки, преминувањето го заверува во патната исправа со печат и тоа на државјаните на Република Македонија само при излегување од Република Македонија, а на нивно барање и при влегување, а на странци при влегување во Република Македонија ако со ратификуван меѓународен договор не е поинаку определено.

Член 176

Полицискиот службеник врши преглед на лицата и на предметите што лицата ги носат со себе, како и преглед на превозните средства со кои ја преминуваат државната граница.

При вршењето на полициските овластувања од став 1 на овој член, полицискиот службеник може да употреби и соодветни технички средства.

За извршениот преглед на превозното средство, од страна на полицискиот службеник се издава потврда, ако лицето кое го управува превозното средство тоа го побара.

За време на прегледот од став 1 на овој член, полицискиот службеник соработува со царинските службеници и другите овластени лица од надлежни државни органи на граничниот премин.

Член 177

Во одредени случаи, полициските службеници кои вршат надзор над државната граница, остваруваат контакти со претставници на странски полициски служби или безбедносни органи, со предходно одобрение дадено од страна на директорот на Бирото за јавна безбедност, односно од него овластен полициски службеник, освен во итни случаи кога не е можно да се добие такво одобрение, а случајот не трпи одлагање.

За остварените контакти од став 1 на овој член веднаш се поднесува писмен извештај до Бирото за јавна безбедност преку Регионалниот центар за гранични работи.

1.2. Контрола во езерски сообраќај

Член 178

Полициските службеници контролираат пловен објект на езеро заради спречување на неовластено преминување на државната граница, недозволена пловидба, недозволен риболов и подводни активности, како и други недозволени дејства.

Член 179

Ако постои основано сомневање дека на пловниот објект или со помош на него е сторено казниво дело, полициските службеници ќе му дадат на пловниот објект знак да застане.

Знакот за запирање на пловниот објект од став 1 на овој член се дава со најпогодно средство (светлосен или звучен знак) и од растојание што овозможува да се види, односно слушне.

По застапувањето на пловниот објект се пристапува кон преглед на исправите на пловниот објект и на лицата во него.

Член 180

По извршениот преглед на исправите на пловниот објект и лицата на него, може да се изврши и преглед на пловниот објект, особено ако прегледот на исправите не е доволен за утврдување на определените факти спротивни на прописите од таа област.

За извршениот преглед од став 1 на овој член се составува записник кој го потпишуваат полицискиот службеник и заповедникот на пловниот објект.

Податоците за извршениот преглед на пловниот објект се внесуваат во бродскиот дневник на патролниот чамец.

Член 181

Пловен објект може да се гони на езеро само во територијалните води на Република Македонија ако истиот не застатане на даден знак од страна на полициските службеници, а гонењето се прекинува веднаш откако ќе влезе во водите на странска држава.

Во случаите од став 1 на овој член полициските службеници ќе испукаат два истрела еден по друг во воздух, заради предупредување, а доколку пловниот објект повторно не застане, ќе се испука предупредувачки истрел пред клунот на истиот, по правило светлосен, по што се превземаат мерки за присилно запирање на пловниот објект.

Член 182

Ако странски воен брод изврши повреда на водите на езерото кои припаѓаат на Република Македонија, полициските службеници од патролниот чамец ќе го предупредат бродот да ги напушти територијалните води на Република Македонија.

За појавата на странски воен брод што врши повреда во граничниот појас на езерото, полициските службеници веднаш ги известуваат надлежните државни органи.

Во случај од став 1 на овој член полициските службеници изготвуваат писмен извештај.

Член 183

При вршење контрола во езерскиот сообраќај, полициските службеници соработуваат со граѓаните, правните лица кои вршат работи на езеро и надлежните државни органи.

1.3. Контрола во воздушен сообраќај

Член 184

Кога Полицијата е известена дека воздухоплов во меѓународен сообраќај принудно се спуштил надвор од воздухопловните пристаништа за меѓународен сообраќај, полициските службеници веднаш превземаат мерки и активности за заштита на животот на патниците и на членовите на екипажот на воздухопловот, за укажување на лекарска и друга помош на повредените, спречување пристап на неовластени лица, а кога е потребно и за напуштање на воздухопловот.

Член 185

Кога се работи за грабнување на воздухоплов, кој принудно се спуштил на територија на Република Македонија и во кој се наоѓаат лица кои извршиле или се обиделе да извршат грабнување на истиот, полициските службеници превземаат неопходни мерки и дејствија, со цел да се заштити животот на луѓето и имотот и да се фатат грабнувачите.

Член 186

Заради безбедност на патниците во воздушниот сообраќај, полициските службеници по своја иницијатива или по барање на превозникот вршат преглед на воздухопловот:

- пред влегување на патниците во воздухопловот;
- по влегување на патниците во воздухопловот и
- по излегување на патниците од воздухопловот.

Полициските службеници можат да извршат преглед на патниците и нивниот багаж пред нивното влегување во воздухопловот, а по исклучок, поради посебни безбедносни причини и по излегувањето на патниците од воздухопловот.

Член 187

Во случај кога патник пред влегување во воздухоплов, ќе пријави на полицискиот службеник дека кај себе има оружје и муниција за кое има уредна дозвола, полицискиот службеник ќе го превземе оружјето и муницијата и за истото ќе му издаде потврда.

Оружјето и муницијата од став 1 на овој член му се предаваат на заповедникот на воздухопловот заради чување до воздухопловното пристаниште на кое патникот слегува, а таму истото го превзема полициски службеник, кој ќе му го врати на патникот врз основа на потврдата, со потпис и еден примерок од потврдата останува кај полицискиот службеник.

Ако полицискиот службеник, за време на вршењето на прегледот од член 186 на овој правилник пронајде непријавено оружје и муниција кај патник, за кои поседува уредна дозвола, истите ќе ги одземе и против лицето ќе поднесе барање за поведување на прекршочна постапка согласно закон.

Ако полицискиот службеник, за време на вршењето на прегледот од член 186 на овој правилник пронајде непријавено оружје и муниција кај патник, за кои тој не поседува уредна дозвола, истите ќе ги одземе и заедно со кривичната пријава ќе го спроведе патникот до надлежен суд.

Член 188

При вршење на прегледот од член 186 на овој правилник, лицата кои имаат вграден пејс-мејкер, не може да се употребуваат технички средства, односно овие лица се прегледуваат рачно.

На самите технички средства кои се користат за преглед на лица на воздухопловните пристаништа на видно место е истакнато известување дека лицата кои имаат вграден пејс-мејкер не може да се прегледуваат со употреба на истите.

Известувањето од став 2 на овј член е напишано на македонски, англиски, германски, француски и руски јазик. Текстот на известувањето гласи: “Лицата со вграден пејс-мејкер не смеат да се прегледуваат со технички средства”.

Член 189

На воздухопловните пристаништа, каде за преглед на личниот багаж се користат технички средства кои континуирано зрачат, на видно место е напишано известување да се извади филмскиот материјал заради опасност од уништување.

Член 190

При контрола во воздушниот сообраќај на воздухопловните пристаништа, полициските службеници соработуваат со претставници на надлежните државни органи и со овластените лица на операторите во воздушниот сообраќај.

1.4. Контрола на пренесување на оружје и муниција преку државната граница

Член 191

Полициските службеници вршат контрола на внесување и изнесување на оружје и муниција преку гранични премини определени за преминување на државната граница, согласно прописите за оружје.

Оружјето и муницијата може да се пренесуваат само преку граничните премини за меѓународен сообраќај, ако со ратификуван меѓународен договор не е поинаку определено.

Член 192

Во случај кога странец на граничен премин определен за преминување на државната граница, ќе пријави поголема количина на оружје и муниција од утврдената во одобрението издадено од надлежен орган, полицискиот службеник ќе му соопшти колку оружје и муниција е одобрено да се внесе и дека останатото оружје и муниција е потребно да ги врати во странство.

Во случај кога странецот ќе одбие да постапи согласно став 1 на овој член, од страна на полицискиот службеник привремено ќе се одземе останатото оружје и муницијата и за тоа ќе се издаде потврда за привремено одземени предмети.

Член 193

Кога државјани на Република Македонија и странци кои имаат одобрен постојан престој во Република Македонија или имаат одобрение за привремен престој во Република Македонија подолго од шест месеци, внесуваат оружје и муниција во Република Македонија врз основа на одобрение за набавување на истото, издадено од надлежен државен орган, полицискиот службеник на граничниот премин на одобрението втиснува штембил со ознака: „искористено“ и за тоа веднаш поднесува писмен извештај.

За внесеното оружје и муниција од став 1 на овој член се известува надлежната организациона единица на Полицијата која го издала одобрението за набавување на оружје и муниција.

Член 194

Кога странец кој поминува низ територијата на Република Македонија нема одобрение од дипломатско-конзуларно претставништво на Република Македонија во странство за внесување и носење на оружје и муниција, а истото не го пријави на граничниот премин, од страна на полицискиот службеник привремено ќе се одземат оружјето и муницијата и ќе се поднесе барање за поведување на прекршочна постапка согласно закон.

Член 195

Одредбите од членовите од 191 до 194 на овој правилник соодветно се применуваат и при внесување, односно пренесување на главни делови на оружје преку територијата на Република Македонија.

Член 196

Полициските службеници на граничните премини определени за преминување на државната граница проверуваат дали домашните правни лица и странските превозници кои вршат транспорт на оружје и муниција преку државната граница, односно преку територијата на Република Македонија имаат одобрение од надлежен орган.

Ако при проверката полицискиот службеник утврди дека субјектите од став 1 на овој член немаат потребно одобрение, превозното средство со товарот ќе ги задржи и ќе поведе соодветна постапка согласно закон.

2. Постапување при преземање и предавање на обвинети или осудени лица (екстрадиција)

Член 197

При вршење на работите од член 174 од овој правилник полициските службеници превземаат или предаваат обвинети или осудени лица (екстрадиција) согласно одредбите на Законот за кривичната постапка или ратификуваните меѓународни договори.

При преземањето, односно предавањето на обвинетите или осудените лица, полициските службеници примаат, односно доставуваат целосна документација за овие лица и тоа писмено го потврдуваат.

Х. ОБЕЗБЕДУВАЊЕ НА ОПРЕДЕЛЕНИ ЛИЧНОСТИ И ОБЈЕКТИ

Член 198

Обезбедување на личности и објекти претставува превземање на потребни мерки и активности од страна на полициските службеници заради заштита на определени личности и објекти, како и за одржување на јавниот ред и мир и за извршување на други со закон определени обврски на подрачјето на кое се врши обезбедувањето.

Обезбедувањето од став 1 на овој член може да биде редовно, вонредно и посебно.

1. Редовно обезбедување

Член 199

Редовното обезбедување се врши заради постојана заштита на определени личности и објекти.

Член 200

Полицискиот службеник кој врши редовно обезбедување не може да се оддалечи од личноста, односно објектот што го обезбедува, освен во случаите кога:

- треба да спречи извршување на казниво дело или да фати сторител на такво дело во непосредна близина или
- треба да го извести одговорниот полициски службеник за настан кој посериозно ќе го загрози јавниот ред и мир, подрачјето или објектот што се обезбедува, како и за постоење на опасност од природни непогоди и други несреќи.

Во случаите од став 1 на овој член, полицискиот службеник може да се оддалечи од личноста, односно објектот што се обезбедува, само ако со тоа истиот не остане необезбеден.

Член 201

Одговорниот полициски службеник кој го организира редовното обезбедување, изработува план за обезбедување и со истиот ги запознава полициските службеници кои ќе го вршат обезбедувањето и им ги определува конкретните работни задачи, во зависност од местото каде ќе го вршат обезбедување.

Планот од став 1 на овој член, особено, треба да содржи:

- безбедносна проценка за објектот и просторот на кој се врши обезбедувањето;
- бројот на ангажирани лица потребни за вршење на обезбедувањето;
- начин на вршење на обезбедувањето;
- поделба на теренот и објектите на кои се врши обезбедувањето на сектори, потсектори и делници со изготвување на скици;
- конкретни задачи на полициските службеници кои го вршат обезбедувањето, посебно за секое место, сектор, потсектор или делница, како и време и начин на запознавање со задачите;
- вооружување и опрема на полициските службеници, сообраќајните средства, средства за врски и други технички и помошни средства;
- начин на регулирање на сообраќајот;
- начин на одржување на врски со одговорните полициски службеници на сектор, како и меѓусебна врска помеѓу секторите, потсекторите, делниците и определени полициски службеници;
- време и начин на доаѓање на полициските службеници на местото на обезбедувањето, а по потреба и план за нивно сместување и исхрана;
- време на почнување и завршување на обезбедувањето;
- начин на соработка со други службени лица кои учествуваат во обезбедувањето или се задолжени со такви обврски и
- други податоци значајни за обезбедувањето.

Член 202

Полициските службеници при редовното обезбедување, вршат примопредавање на работните задачи на местото каде се врши обезбедувањето, откако претходно ќе се јават на одговорниот полициски службеник.

Полицискиот службеник кој ги предава работните задачи го запознава полицискиот службеник кој ги прима истите за настаните и околностите што се од интерес за обезбедување на личноста, односно објектот.

Член 203

При редовното обезбедување, со податоците кои се класифицирани информации, а се однесуваат на личноста, односно објектот што се обезбедува, како и на лицата кои се вработени или сместени во истиот, полицискиот службеник постапува согласно прописите за класифицирани информации.

2. Вонредно обезбедување

Член 204

Вонредно обезбедување се организира за време на одржување на:

- паради, поворки, митинзи, протесни собири и други манифестации во кои учествуваат поголем број граѓани;
- народни свечености, прослави, панаѓури, саеми и други масовни собири;
- масовни спортски приредби, фискултурни слетови и други натпревари и приредби;
- при превоз на експлозивни и радиоактивни материи, банковни, музејски, уметнички и други вредности и
- во сите други потребни случаи.

Член 205

Вонредно обезбедување се определува од страна на началникот на Секторот за внатрешни работи на чие подрачје истото ќе се врши, кој определува и одговорен полициски службеник за вршење на обезбедувањето.

Кога вонредното обезбедување се организира на подрачје на две или повеќе општини, истото се определува од страна на директорот на Бирото за јавна безбедност или од него овластен полициски службеник, кој определува и одговорен полициски службеник за вршење на обезбедувањето.

Во случај кога е потребно, началникот на Секторот за внатрешни работи на чие подрачје се реализира вонредното обезбедување, може да побара помош од Централните полициски служби.

Член 206

Одговорниот полициски службеник за вршење на обезбедувањето, изработува план за вонредно обезбедување, што се одобрува од страна на полицискиот службеник кој го определил обезбедувањето.

Планот за вонредно обезбедување зависи од видот на манифестацијата што се обезбедува, бројот на присутните граѓани, безбедносната состојба, времето на настанот, временските услови, должината на траењето на обезбедувањето и причините поради кои се врши обезбедување.

Планот за вонредно обезбедување ги содржи податоците од член 201 став 2 на овој правилник.

Одговорниот полициски службеник од став 1 на овој член, ги запознава полициските службеници определени за вршење на обезбедувањето со планот за вонредно обезбедување и со нивните конкретни работни задачи, го следи спроведувањето на планот и поднесува извештај за негово реализирање до полицискиот службеник кој го определил обезбедувањето.

3. Посебно обезбедување

Член 207

Посебното обезбедување се организира заради лична безбедност на највисоки претставници на домашни или странски органи и највисоки претставници на меѓународни организации при нивниот престој и движење во Република Македонија.

Член 208

Посебното обезбедување се определува од страна на директорот на Бирото за јавна безбедност или од него овластен полициски службеник, кој формира штаб и изработува план за реализирање на обезбедувањето.

Планот од став 1 овој член ги содржи податоците од член 201 став 2 на овој правилник.

По реализирање на посебното обезбедување, од страна на штабот се поднесува извештај до министерот за внатрешни работи и до директорот на Бирото за јавна безбедност.

Член 209

При посебното обезбедување на личностите од член 207 на овој правилник, полициските службеници вршат:

- обезбедување на нивните домови и привремени резиденции;
- обезбедување на сообраќајници, определени подрачја и објекти за време на движењето на личностите кои се обезбедуваат;
- обезбедување на превозните средства со кои се превезуваат личностите кои се обезбедуваат;
- регулирање на сообраќајот и обезбедување на движење на возила под придружба;
- преземање на мерки кон лицата кои поради извесни склоности или душевна состојба можат да ги загрозат личностите кои се обезбедуваат и
- преземање на други мерки и дејствија од интерес за безбедноста на личностите кои се обезбедуваат.

При вршењето на работите од став 1 на овој член, полициските службеници не можат да се оддалечат од местото на обезбедување.

Член 210

Ако во посебното обезбедување учествуваат и единици на Армијата на Република Македонија или други службени лица, одговорниот полициски службеник кој го организира посебното обезбедување, при неговото планирање и извршување, остварува соработка со нив, непосредно или преку полициски службеници кои тој ќе ги овласти.

XI. ВРШЕЊЕ НА РАБОТИТЕ ПРИ НАСТАНУВАЊЕ НА ПОЖАР

Член 211

Полициските службеници, веднаш по дознавањето за настанат пожар отпочнуваат со организирање и преземање на мерки и активности за:

- одржување на јавниот ред и мир;
- забранување на пристап на неповикани лица и
- обезбедување на местото на настанот.

ХII. ДРУГИ РАБОТИ ШТО ГИ ВРШИ ПОЛИЦИЈАТА

1. Контрола на пријавување и одјавување на живеалиште и престојувалиште

Член 212

Контрола на пријавувањето и одјавувањето на живеалиште и престојувалиште, се врши со легитимирање и утврдување дали податоците од личната исправа на граѓанинот се истоветни со фактичката адреса на живеалиштето или пријавеното престојувалиште.

Член 213

Контрола на пријавување и одјавување на живеалиште и престојувалиште се врши врз основа на сигурни индикации или потврдени информации дека определено лице не го има пријавено престојувалиштето или живеалиштето, односно живее или престојува непријавено на друго подрачје, за што се изготвува соодветен службен материјал.

До индикации и информации од став 1 на овој член се доаѓа врз основа на известувања, пријави од граѓани или со непосредно забележување од страна на полицискиот службеник дека се работи за непријавено живеалиште или престојувалиште, во случаите кога постои законска обврска за такво пријавување.

Член 214

За вршење на контрола на пријавување и одјавување на живеалиште и престојувалиште, се користи и соодветна евиденција, на тој начин што пред да се изврши непосредната контрола ќе се провери во евиденциите дали лицето пријавило живеалиште, односно престојувалиште на адресата која се посочува во известувањето, односно пријавите од граѓаните. Во случај кога од извршените проверки ќе се утврди дека се работи за пријавен или одобрен престој, непосредна контрола нема да се врши.

Заради контрола на престојот на определено лице, се врши увид во книгите за гости кои се водат во хотелските и други објекти кои даваат услуги на сместување и престој.

Член 215

При вршење на контрола на пријавување на живеалиште и престојувалиште, полицискиот службеник не може да влезе во туѓ дом или просторија, освен ако за тоа има судска одлука.

Член 216

Во случај на постапување на граѓанин спротивно на прописите за пријавување на живеалиште и престојувалиште од страна на полицискиот службеник се поднесува барање за поведување на прекршочна постапка.

2. Одземање на оружје

Член 217

На лицето кое употребува оружје на јавно или друго место со што го загрозува животот и личната сигурност на луѓето, како и на лице кое со употреба на оружје ќе го наруши јавниот ред и мир, односно ќе изврши кривично дело, од страна на полицискиот службеник ќе се одземе оружјето, муницијата и дозволата за оружје, на самото место.

Полицискиот службеник ќе одземе оружје и муниција чие набавување, поседување и носење е забрането со закон како и оружје и муниција за кое имателот нема дозвола за оружје.

Член 218

Против лицето на кое оружјето и муницијата му се одземени поради повреда на прописите за оружје, од страна на полицискиот службеник се поднесува барање за поведување на прекршочна постапка.

ХИИ. ОДНОСИ СО ЈАВНОСТА

Член 219

Односи со јавноста претставуваат известувања на јавноста за прашања од надлежност на Полицијата, како и давање информации, податоци и известувања за прашања од нејзин делокруг на барање на граѓани, државни органи, јавни претпријатија и други правни лица.

Односите со јавноста од став 1 на овој член се остваруваат преку соопштенија, прес-конференции или преку други форми на настапување на овластен работник од министерот за внатрешни работи.

Член 220

Односите со јавноста од член 219 став 1 на овој правилник за прашања од делокругот на Секторот за внатрешни работи ги остварува полициски службеник кој е овластен за остварување комуникација со јавноста.

Член 221

Во односите со јавноста се информира и за сторени кривични дела по вид и начин на извршување, при што не се наведува идентитетот на сторителите, заради заштита на нивните лични податоци, како и заради целите и интересите на постапката и се води грижа за почитување на угледот и честа на жртвите.

ХИИ. КОРИСТЕЊЕ И ЧУВАЊЕ НА ТЕХНИЧКИТЕ СРЕДСТВА, ВОЗИЛА И ДРУГАТА ОПРЕМА

Член 222

Полициските службеници ги користат и чуваат техничките средства, возилата и другата опрема, на начин со кој се обезбедува истите секогаш да бидат во исправна состојба, чисти, да се користат рационално како и да не се злоупотребуваат.

Одговорниот полициски службеник на надлежната организациона единица на Полицијата врши непосреден увид најмалку еднаш во месецот врз состојбата на техничките средства, возилата и другата опрема и за истото изготвува извештај и презема соодветни мерки во врска со тоа.

ХИИ. НОСЕЊЕ, РАКУВАЊЕ И ЧУВАЊЕ НА ОРУЖЈЕТО

Член 223

Полициските службеници при вршење на полициските работи носат оружје и друга пропишана опрема.

При вршење на работните задачи полициските службеници го носат оружјето без куршум во цевка.

Пред секое поаѓање и враќање од извршување на полициските работи раководниот полициски службеник или од него овластен полициски службеник врши проверка на оружјето кое полицискиот службеник го носел со себе, на посебно за таа цел определено безбедно место.

Член 224

Пред секое гаѓање се организира обука за ракување со оружјето.

После секое гаѓање и при задолжување со нов вид - тип оружје, организирано се врши чистење на оружјето и запознавање со неговите техничко-тактички карактеристики под непосреден надзор на стручен полициски службеник.

Член 225

За приправниците за полициски службеници се организира посебна обука за запознавање со техничко-тактичките карактеристики на оружјето, негово расклопување и склопување.

Член 226

Формациското оружје се чува во безбедни простории во полициските станици од општа надлежност, а клучот од просторијата се чува кај дежурниот полициски службеник.

Подигање на оружјето се врши во присуство на дежурниот полициски службеник, кој проверува дали подигнатото оружје е истото со кое е задолжен полицискиот службеник и го евидентира времето на подигање и враќање на оружјето.

Член 227

Одговорниот полициски службеник на организационата единица на Полицијата врши непосреден увид најмалку еднаш во месецот врз состојбата на оружјето, за истото изготвува извештај и во врска со тоа презема соодветни мерки.

XVI. ПРЕОДНИ И ЗАВРШНИ ОДРЕДБИ

Член 228

Обрасците од број 1 до број 23 се составен дел на овој правилник.

Член 229

Со денот на влегувањето во сила на овој правилник престанува да важи Правилникот за вршење на работите на Министерството за внатрешни работи („Службен весник на Република Македонија” бр.12/98 и 15/03).

Член 230

Овој правилник влегува во сила наредниот ден од денот на објавувањето во “Службен весник на Република Македонија”.

Бр. 13.1- 1981/1
27 ноември 2007 година
Скопје

Министер
за внатрешни работи,
м-р **Гордана Јанкулоска, с.р.**

Образец бр. 1

МИНИСТЕРСТВО ЗА ВНАТРЕШНИ РАБОТИ

_____ (назив на организационата единица)

Бр. _____

_____ 20 ____ година

Врз основа на член 5 став 2 од Правилникот за начинот на вршење на полициските работи ("Службен весник на Република Македонија" бр. 149/07)

СЛУЖБЕНА БЕЛЕШКА
за проверка на идентитет на лице

На ден _____ 20 ____ година, во _____ часот во _____
_____ извршив проверка на идентитет на лице.
(место)

1. ПРИЧИНИ ЗА ПРОВЕРКА НА ИДЕНТИТЕТОТ:

2. Со увид во личната карта, патната исправа, возачката дозвола, односно од јавна исправа со фотографија број _____ издадена од _____ утврдени се следниве податоци:

- Презиме и име _____
- ЕМБГ _____
- Ден, месец и година на раѓање _____
- Место на раѓање _____
- Држава _____
- Место на живеалиште односно престојувалиште _____
улица _____ број _____
- Именуваниот се бара-не се бара по Регистарот за лица и предмети по кои се трага, како и за лица на кои им е забранет влез во Република Македонија (непотребното да се прецрта)
- По проверката на идентитетот лицето е задржано во _____

_____ (назив на организационата единица)

- Лицето е приведено и предадено на натамошна постапка на надлежен суд.

ПОЛИЦИСКИ СЛУЖБЕНИК

МИНИСТЕРСТВО ЗА ВНАТРЕШНИ РАБОТИ

_____ (назив на организационата единица)

Бр. _____

_____ 20 ____ година

Врз основа на член 10 став 1 од Правилникот за начинот на вршење на полициските работи ("Службен весник на Република Македонија" бр. 149/07) се изготвува

СЛУЖБЕНА БЕЛЕШКА
за препознавање на лица и предмети

На ден _____ 20 ____ година, од полицискиот службеник _____ во
(име и презиме)
просториите на _____ е извршено препознавање заради:
(назив на организационата единица)

Препознавањето го вршеше лицето _____
(име, татково име и презиме)
роден-а _____ година во _____, со ЕМБГ _____ со живеалиште-
престојувалиште во _____ ул. _____ бр. _____ во својство на

(сведок, општетен и.т.н)

Препознавањето е започнато во _____ часот.
Од лицето кое го врши препознавањето побарано е да го опише лицето-предметот, со цел да се
утврдат индивидуалните белези, при што изјави:

Заради препознавање покажани се следните лица-предмети:

по што лицето кое го вршеше препознавањето изјави:

Препознавањето е завршено во _____ часот.

Лице кое вршело препознавање

Полициски службеник

Образец бр.3

МИНИСТЕРСТВО ЗА ВНАТРЕШНИ РАБОТИ

(назив на организационата единица)

Бр. _____

_____ 20 _____ година

Врз основа на член 42 став 1 од Законот за полиција („Службен весник на Република Македонија“ бр. 114/2006) и член 11 став 2 од Правилникот за начинот на вршење на полициските работи („Службен весник на Република Македонија“ бр.149/07), полицискиот службеник изготвува

СЛУЖБЕНА БЕЛЕШКА
за собирање на информации од граѓани

Граѓанинот _____ по занимање _____,

роден – а _____ година во _____, држава _____, ЕМБГ _____

_____ со живеалиште-престојувалиште во _____

ул. _____, број _____, на ден _____ година, во

_____ на полицискиот службеник _____

(место каде е дадена информацијата)

_____, од _____ ја даде


(име и презиме)

(назив на организационата единица)

следната информација:

ПОТПИС НА ГРАЃАНИНОТ

ПОЛИЦИСКИ СЛУЖБЕНИК



МИНИСТЕРСТВО ЗА ВНАТРЕШНИ РАБОТИ

(назив на организационата единица)

Бр. _____

_____ 20 ____ година

П О К А Н А

Врз основа на член 142 став 6 од Законот за кривичната постапка („Службен весник на Република Македонија“ бр. 15/97, 44/2002 и 74/2004), член 43 став 1 од Законот за полиција („Службен весник на Република Македонија“ бр. 114/2006) и член 12 став 2 од Правилникот за начинот на вршење на полициските работи („Службен весник на Република Македонија“ бр. 149/07), се повикува _____

(име и презиме)

да дојде на ден _____ година, во _____ часот во _____ на ул. _____

(назив на организационата единица)

бр. _____, поради давање известување во врска со _____

(место)

Повиканото лице има право да земе бранител.

Доколку повиканото лице не се јави на оваа покана, а не го оправда своето недоаѓање, може присилно да биде доведено со судска наредба согласно член 142 став 7 од Законот за кривичната постапка и член 43 став 3 од Законот за полиција.

МП

ПОЛИЦИСКИ СЛУЖБЕНИК

ПОТВРДА ЗА ПРИЕМ НА ПОКАНА

Денес на _____ 20 ____ година јас _____

(име и презиме)

ја примив поканата број _____ од _____ 20 ____ година со која се повикувам да се јавам на ден _____ 20 ____ година во _____ часот во _____


(назив на организационата единица)

Поучен сум за правото да земам бранител.

Предупреден сум за последиците од член 142 став 7 од Законот за кривичната постапка и член 43 став 3 од Законот за полиција.

ДОСТАВИЛ

ПРИМИЛ



МИНИСТЕРСТВО ЗА ВНАТРЕШНИ РАБОТИ

(назив на организационата единица)

Бр. _____
_____ 20 ____ година

ДО _____ СУД

ИЗВЕШТАЈ

На ден _____ година, во _____ часот, полицискиот службеник _____ го приведе лицето _____, роден-а _____ година во _____, ЕМБГ _____, со живеалиште/престојувалиште во _____, ул. _____, бр. _____, врз основа на член 188 став 2 од Законот за кривичната постапка ("Службен весник на Република Македонија" бр. 15/97, 44/2002 и 74/2004) поради постоење на причини од член 184 став 1 од Законот за кривичната постапка и член 20 став 1 од Правилникот за начинот на вршење на полициските работи ("Службен весник на Република Македонија" бр.149/07).

МП _____ ПОЛИЦИСКИ СЛУЖБЕНИК

ПОТВРДА

Именуваниот е доведен и предаден на истражниот судија при _____ во _____ на ден _____ година во _____ часот, во следната психофизичка состојба:

М.П. _____ ИСТРАЖЕН СУДИЈА

Образец бр. 6

МИНИСТЕРСТВО ЗА ВНАТРЕШНИ РАБОТИ

(назив на организационата единица)

Бр. _____

_____ 20 ____ година

Врз основа член 24 став 2 од Правилникот за начинот на вршење на полициските работи („Службен весник на Република Македонија“ бр. 149/07), полицискиот службеник изготвува

СЛУЖБЕНА БЕЛЕШКА
за приведување врз основа на писмена наредба од суд
Бр. _____ од _____ 20 ____ година на _____

На ден _____ 20 ____ година, во _____ часот извршив приведување на лицето _____, роден-а на _____ година во _____, држава _____, ЕМБГ _____ со живеалиште – престојувалиште во _____, ул. _____, бр. _____, со лична карта-патна исправа бр. _____, издадена од _____.

- При приведувањето имало-немало проблеми или други околности кои го отежнале истото.

ЗАБЕЛЕШКА:

Лицето е - не е известно и поучено за своите права

согласно член 3 од Законот за кривичната постапка и член 34 од Законот за полиција. При приведувањето е-не е извршен преглед на лицето.

При прегледот се пронајдени и одземени следните предмети:

Приведеното лице во _____, на ден _____ година, во

(место)

_____ часот му е предадено на _____.

(каде е извршено предавањето)

ПОЛИЦИСКИ СЛУЖБЕНИК

Образец бр.7

МИНИСТЕРСТВО ЗА ВНАТРЕШНИ РАБОТИ

(назив на организационата единица)

Бр. _____
_____ 20 ____ година

Врз основа член 24 став 3 од Правилникот за начинот на вршење на полициските работи („Службен весник на Република Македонија“ бр. 149/07), полицискиот службеник изготвува

СЛУЖБЕНА БЕЛЕШКА
за приведување на лице без писмена наредба од суд

На ден _____ 20__ година, во _____ часот извршив приведување на лицето _____, ЕМБГ _____, роден-а на _____ година во _____, општина _____, со живеалиште – престојувалиште _____, ул. _____, бр. _____, со лична карта-патна исправа бр. _____, издадена од _____. Лицето го приведов во _____ поради :
(назив на организационата единица)

При приведувањето имало-немало проблеми или други околности кои го отежнале истото.
ЗАБЕЛЕШКА:

Лицето е-не е известено и поучено за своите права _____
согласно член 3 од Законот за кривичната постапка и член 34 од Законот за полиција.

Приведеното лице во _____ часот е предадено на полициски службеник за прифат-сменоводител _____ во _____.
(име и презиме) (назив на организационата единица)

ПРЕДАЛ
Полициски службеник

ПРИМИЛ
Полициски службеник

МИНИСТЕРСТВО ЗА ВНАТРЕШНИ РАБОТИ

(назив на организационата единица)

Бр. _____

_____ 20 ____ година

Врз основа на член 27 став 4 од Правилникот за начинот на вршење на полициските работи („Службен весник на Република Македонија“ бр. 149/07) се изготвува

СЛУЖБЕНА БЕЛЕШКА
за извршено упатување на лице

Полицискиот службеник _____ на ден _____ 20 ____ година ,
(име и презиме)
во _____, постапувајќи по член 143 став 1 од Законот за кривичната
(место)
постапка („Службен весник на Република Македонија“ бр.15/97, 44/2002 и
74/2004), изврши

УПАТУВАЊЕ

до Истражниот судија на _____ на
(надлежен суд)
лицето _____, со лична карта – патна
(име и презиме)
исправа број _____, издадена од _____, ЕМБГ _____
роден-а на _____ година, во _____, држава _____, државјанин
(место на раѓање)
на _____, со живеалиште, односно престојувалиште во _____,
(место)
ул. _____, бр. _____.

Упатувањето е извршено во _____ часот, на _____ 20 ____ година, а
лицето треба да се јави на истражниот судија до _____ часот _____ година.
Истражниот судија _____ е известен за упатувањето во _____
(начин на известување)
часот _____ година.

Лицето се јавило-не се јавило на истражниот судија.

(непотребното да се прецрта)

ПОЛИЦИСКИ СЛУЖБЕНИК

Образец бр.9

МИНИСТЕРСТВО ЗА ВНАТРЕШНИ РАБОТИ

_____ (назив на организационата единица)

Бр. _____
_____ 20 ____ година

Врз основа на член 28 став 4 од Правилникот за начинот на вршење на полициските работи („Службен весник на Република Македонија“ бр. 149/07) се изготвува

СЛУЖБЕНА БЕЛЕШКА

за превземени дејствија и активности со цел пронаоѓање на лица и предмети по кои се трага

Полициски службеник: _____ од _____,
(име и презиме) (организациона единица)

Ги презеде следниве дејствија :

_____ Службената белешка заедно со пријавата и записникот се приложуваат во досието за потраги во канцеларијата за извештаи во полициската станица.

ПОЛИЦИСКИ СЛУЖБЕНИК



МИНИСТЕРСТВО ЗА ВНАТРЕШНИ РАБОТИ

(назив на организационата единица)

Бр. _____
_____ 20 ____ година

Врз основа на член 43 став 3 од Правилникот за начинот на вршење на полициските работи („Службен весник на Република Македонија“ бр. 149/07) се

ПРЕДУПРЕДУВА

Лицето _____ од татко _____ и мајка _____, роден-а на _____
(презиме и име)
_____ година, во _____, држава _____, ЕМБГ _____,
националност _____, занимање _____, со живеалиште-престојувалиште во _____,
ул. _____, бр. _____, со лична карта-патна исправа
бр. _____ издадена од _____.

На ден _____ 20 ____ година во _____ часот во просториите на _____,
(назив на организационата единица)

ПРЕДУПРЕДЕН за следното:

ПРЕДУПРЕДЕН

М.П.

ПОЛИЦИСКИ СЛУЖБЕНИК

Образец бр.11

МИНИСТЕРСТВО ЗА ВНАТРЕШНИ РАБОТИ

(назив на организационата единица)

Бр. _____

_____ 20 ____ година

Врз основа на член 44 од Правилникот за начинот на вршење на полициските работи („Службен весник на Република Македонија“ бр. 149/07) се изготвува

СЛУЖБЕНА БЕЛЕШКА
за дадено усно предупредување

Лицето _____ од татко _____ и мајка _____,
(презиме и име)
роден-а на _____ година, во _____, држава _____, ЕМБГ _____,
националност _____, занимање _____,
со живеалиште-престојувалиште во _____, ул. _____,
бр. _____, со лична карта-патна исправа бр. _____ издадена од _____

УСНО Е ПРЕДУПРЕДЕНО поради следниве причини:

Лицето е предупредено во _____ часот, во/на _____
(место)

ПОЛИЦИСКИ СЛУЖБЕНИК

Образец бр.12

МИНИСТЕРСТВО ЗА ВНАТРЕШНИ РАБОТИ

(назив на организационата единица)

Бр. _____

_____ 20 ____ година

Врз основа на член 49 став 2 од Правилникот за начинот на вршење на полициските работи („Службен весник на Република Македонија“ бр. 149/07) се составува

З А П И С Н И К

за извршен увид во документацијата на државен орган, институција што врши јавно овластување и друго правно лице

Полицискиот службеник _____ од _____

(име и презиме) (организациона единица)

на ден _____ 20 ____ година, во _____ во _____ часот, врз основа на член 60 став 1 точка

(место)

5 од Законот за полиција, изврши увид во документацијата на

(државен орган, институција што врши јавно овластување и друго правно лице)

и констатира:

ПОЛИЦИСКИ СЛУЖБЕНИК

Образец бр.13

МИНИСТЕРСТВО ЗА ВНАТРЕШНИ РАБОТИ

(назив на организационата единица)
Бр. _____
_____ 20 ____ година

Врз основа на член 54 став 1 од Правилникот за начинот на вршење на полициските работи („Службен весник на Република Македонија“ бр.149/07) изготвена е

СЛУЖБЕНА БЕЛЕШКА
за извршен преглед на лице, превозно средство или багаж

1. За лице _____, роден-а на _____ година, во _____
(презиме, татково име и име)
држава _____, ЕМБГ _____, со живеалиште-престојувалиште во _____,
ул. _____, бр. _____.

ПРИ ВРШЕЊЕТО НА ПРЕГЛЕДОТ УТВРДЕНО Е СЛЕДНОТО:

Образец бр.13

2. За превозно средство _____, со регистарски табlici _____,
(вид, тип и марка)
управувано од _____, роден-а на _____ година, во _____,
(презиме, татково име и име)
ЕМБГ _____, со живеалиште-престојувалиште во _____, ул.
_____, бр. _____.

ПРИ ВРШЕЊЕ НА ПРЕГЛЕДОТ УТВРДЕНО Е СЛЕДНОТО:

3. За багаж, во сопственост на _____, роден-а
(презиме, татково име и име)
на _____ година, во _____, ЕМБГ _____, со живеалиште-престојувалиште
во _____, ул. _____, бр. _____.

ПРИ ВРШЕЊЕ НА ПРЕГЛЕДОТ УТВРДЕНО Е СЛЕДНОТО:

Прегледот на лицето, превозното средство, багажот го презема полицискиот службеник
_____, од _____, поради _____
(назив на организационата единица)

(причини поради кои е извршен прегледот)

ПОЛИЦИСКИ СЛУЖБЕНИК

Образец бр.14

МИНИСТЕРСТВО ЗА ВНАТРЕШНИ РАБОТИ

(назив на организационата единица)

Бр. _____

_____ 20 ____ година

Врз основа на член 54 став 2 од Правилникот за начинот на вршење на полициските работи („Службен весник на Република Македонија“ бр. 149/07) се составува

З А П И С Н И К
за извршен претрес на лице, превозно средство или багаж

Полицискиот службеник _____ од _____
(име и презиме) (организациона единица)
постапувајќи по судска наредба за претрес бр. _____ изврши претрес на:

1. Лице _____, роден-а на _____ година, во _____
(презиме, татково име и име)
држава _____, ЕМБГ _____, со живеалиште-престојувалиште во _____,
ул. _____, бр. _____.

ПРИ ВРШЕЊЕТО НА ПРЕТРЕСОТ УТВРДЕНО Е СЛЕДНОТО:

Образец бр.14

2. Превозно средство _____, со регистарски табlici _____,
(вид, тип и марка)
управувано од _____, роден-а на _____ година, во _____,
(презиме, татково име и име)
ЕМБГ _____, со живеалиште-престојувалиште во _____, ул.
_____, бр. _____.

ПРИ ВРШЕЊЕ НА ПРЕТРЕСОТ УТВРДЕНО Е СЛЕДНОТО:

3. Багаж, во сопственост на _____, роден-а
(презиме, татково име и име)
на _____ година, во _____, ЕМБГ _____, со живеалиште-престојувалиште
во _____, ул. _____, бр. _____.

ПРИ ВРШЕЊЕ НА ПРЕТРЕСОТ УТВРДЕНО Е СЛЕДНОТО:

4. При претресот како сведоци присуствуваа следните лица:

_____ од _____ ул. _____ бр. _____
(име и презиме) (место)

_____ од _____ ул. _____ бр. _____
(име и презиме) (место)

ПРИСУТНИ

ПРЕТРЕСЕНО ЛИЦЕ

ПОЛИЦИСКИ СЛУЖБЕНИК

Образец бр.15

МИНИСТЕРСТВО ЗА ВНАТРЕШНИ РАБОТИ

(назив на организационната единица)

Бр. _____

_____ 20 ____ година

Врз основа на член 57 став 3 од Правилникот за начинот на вршење полициските работи („Службен весник на Република Македонија“ бр.149/07) изготвена е

СЛУЖБЕНА БЕЛЕШКА

На ден _____ 20____ година, од _____ до _____ часот, полицискиот
службеник _____ на настанот во _____

(име и презиме)

_____, го обезбедуваше местото на настан во

(поблиска ознака на местото)

На местото на настанот е излезено поради: _____

Дежурната служба во полициската станица на чие подрачје е случен настанот е известена во _____ часот. Полицискиот службеник пристигна на местото на настанот во _____ часот.

Опис на местото:

[illegible]

На местото на настанот се затечени следните лица:

1. _____

(податоци за идентитетот)

2. _____

3. _____

На местото на настанот излегоа:

1. Увидна група	на ден	година во	часот
-----------------	--------	-----------	-------

2. Истражниот судија	на ден	година во	часот
----------------------	--------	-----------	-------

3. Јавниот обвинител _____ на ден _____ година во _____ часот

4. _____

Образец бр.15

Опис на мерките и активности кои се преземени од полициските службеници за обезбедување и преглед на местото на настанот:

ПОЛИЦИСКИ СЛУЖБЕНИК

МИНИСТЕРСТВО ЗА ВНАТРЕШНИ РАБОТИ

(назив на организационата единица)

Бр. _____

_____ 20 ____ година

Врз основа на член 58 став 3 од Правилникот за начинот на вршење на полициските работи („Службен весник на Република Македонија“ бр.149/07) се составува

**ЗАПИСНИК
за примање на пријава**

На ден _____ година во _____ часот во _____

Полициски службеник: _____

Записничар: _____

ПОДНОСИТЕЛ НА ПРИЈАВА:

_____, од татко _____, роден-а _____ година, во _____, ЕМБГ _____ државјанство _____, по

(место и држава)

занимање _____, вработен во _____, со живеалиште - престојувалиште во _____, ул. _____, бр. _____ изјави дека сака да поднесе кривична пријава/барање за поведување на прекршочна постапка против _____ за кривично дело/прекршок _____.

Пријавителот е предупреден за последиците од лажно пријавување согласно со член 366 од Кривичниот законик.

ОПИС НА НАСТАНОТ:¹

Исказ на лицето кое ја дава пријавата за фактите на кои го заснова основаното сомневање, личниот опис на лицето, податоци за истото како и место каде може да се пронајде лицето.

¹ кога, како и каде лицето дознало за настанот, факти од кои заклучило дека е извршено кривично дело односно прекршок, време на извршување на делото (доколку знае - датум, ден и час), место на настанот (улица, број, поблиска ознака на местото на настанот), употребените средства за извршување (опис на сите употребени средства и најдени траги), начинот на извршување - детален опис за начинот на сторување на казнивото делото.

Образец бр. 16

Податоци за доказите (материјални докази или лични податоци за лица-сведоци)

Пријавителот е - не е оштетен со кривичното дело, односно прекршокот.

Попис и опис на украдените или оштетените предмети поединечно и детално како и приближна висина на сторената штета.

Поучен за имотно-правното барање пријавителот изјави:

ЗАБЕЛЕШКА:

Полицискиот службеник ќе му го прочита записникот на подносителот на пријавата и дополнително ќе ги внесе неговите забелешки во однос на истиот.

ЗАПИСНИКОТ Е ПРОЧИТАН ПРЕД ДА БИДЕ ПОТПИШАН.

(потпис од подносителот на пријавата)

Подносител на пријава

Записничар

Полициски службеник

Образец бр. 17

МИНИСТЕРСТВО ЗА ВНАТРЕШНИ РАБОТИ

_____ (назив на организационата единица)

Бр. _____

_____ 20 ____ година

Врз основа на член 58 став 8 од Правилникот за начинот на вршење на полициските работи („Службен весник на Република Македонија“ бр. 149/07) се изготвува

СЛУЖБЕНА БЕЛЕШКА

за примена пријава по телефон или друго средство за комуникација

Лицето _____ роден-а на _____ година,
во _____, ЕМБГ _____, со живеалиште - престојувалиште во
(место и држава)

_____, на ул. _____, бр. _____, на ден _____ 20 ____ година во
_____ часот, на полицискиот службеник _____ од

(име и презиме)

_____ (назив на организационата единица)

му ја даде следната пријава:

ПОЛИЦИСКИ СЛУЖБЕНИК

Образец бр.18

МИНИСТЕРСТВО ЗА ВНАТРЕШНИ РАБОТИ

(назив на организационата единица)
Бр. _____
_____ 20 ____ година

Врз основа на член 85 став 1 од Правилникот за начинот на вршење на полициските работи („Службен весник на Република Македонија“ бр. 149/07), се составува

З А П И С Н И К
за извршена асистенција

На ден _____ 20 ____ година, врз основа на барање за асистенција бр. _____,
поднесено од _____, дадена е асистенција на
_____ во _____ часот, од страна на _____.
(место) (организациона единица)

При давањето на асистенција се ангажирани _____ полициски
(број, со букви)
службеници, кои реализираа вкупно _____ работни часови.

(број, со букви)
Со _____ службени возила и поминати вкупно _____ км.
(број, со букви) (број, со букви)

- Трошоци за извршена асистенција:
1. Дневници _____ денари
 2. Исхрана _____ денари
 3. _____ денари
 4. _____ денари
 5. _____ денари

Одговорен полициски службеник _____, од
(име и презиме)
_____, број на службена легитимација _____.
(организациона единица)

Овластено лице-претставник на барателот на асистенција _____,
(име и презиме)
Роден-а _____ година, во _____, ЕМБГ _____,
вработен-а во _____, на работно место _____.

Записникот е изготвен во три примероци од кои едниот му се предава на претставникот на барателот за асистенција.

ПРЕТСТАВНИК НА БАРАТЕЛОТ
НА АСИСТЕНЦИЈА

ОДГОВОРЕН ПОЛИЦИСКИ
СЛУЖБЕНИК

МИНИСТЕРСТВО ЗА ВНАТРЕШНИ РАБОТИ

(назив на организационата единица)

Бр. _____
_____ 20 ____ година

Врз основа на член 112 став 1 од Правилникот за начинот на вршење на полициските работи („Службен весник на Република Македонија“ бр. 149/07) се составува

ЗАПИСНИК ЗА ИЗВРШЕН УВИД НА МЕСТОТО НА НАСТАНОТ

На ден _____ 20 ____ година, во _____ во _____
(место на увид)

часот. Увидот го врши полициски службеник _____
од _____

(назив на организационата единица)

На увидот присуствуваа и:

1. _____
2. _____
3. _____

На местото на настанот е излезено поради: _____

За излегување на местото на настанот се известени:

1. Истражниот судија _____ на ден _____ година во _____ часот
2. Јавниот обвинител _____ на ден _____ година во _____ часот
3. _____

На увидот присуствуваа:

1. _____ во својство на _____
(име и презиме)
2. _____ во својство на _____
(име и презиме)

Местото на настанот е-не е обезбедено од _____

Опис на местото:

Атмосферски и светлосни услови за време на вршење на увидот: _____

На местото на настанот се затекнати следните лица:

1. _____
(податоци за идентитетот)
2. _____
3. _____

Општ изглед на местото на настанот, основни димензии на објектот и предметите, нивната меѓусебна положба и оддалеченост:

Образец бр.19

Опис на трагите и предметите што можат да послужат како доказ:

При вршењето на увидот со потврда бр. _____ привремено се одземени следните предмети:

- | | |
|----------|----------|
| 1. _____ | 5. _____ |
| 2. _____ | 6. _____ |
| 3. _____ | 7. _____ |
| 4. _____ | 8. _____ |

Заклучно со реден број _____ (_____)
(со букви)

За фиксирање на местото на настанот и откривање на трагите и предметите на кривичното дело се превземени следниве криминалистичко-технички мерки и дејствија:

При вршење на увидот вештакот ги превзеде следните дејствија:


ЗАБЕЛЕШКИ: _____

Увидот е прекинат на ден _____ година, а продолжи во _____.
Увидот заврши во _____ часот.

ПРИСУТНИ ЛИЦА:

1. _____
2. _____
3. _____
4. _____
5. _____

ПОЛИЦИСКИ СЛУЖБЕНИК



МИНИСТЕРСТВО ЗА ВНАТРЕШНИ РАБОТИ

(назив на организационата единица)

Бр. _____
_____ 20 ____ година

ДО _____
_____ ЈАВЕН ОБВИНИТЕЛ

Врз основа на член 142 став 11 од Законот за кривичната постапка („Службен весник на Република Македонија“ бр. 15/97, 44/2002 и 74/2004) и член 125 став 1 од Правилникот за начинот на вршење на полициските работи („Службен весник на Република Македонија“ бр. 149/07) се поднесува

КРИВИЧНА ПРИЈАВА

ПРОТИВ: _____ од татко _____,
(име и презиме / прекар)
мајка _____, роден-а на _____ година во _____,
држава _____ со живеалиште - престојувалиште во _____,
ул. _____, бр. _____, со лична карта - патна исправа
бр. _____ издадена од _____
ЕМБГ _____, по занимање _____, вработен-а
во _____, со завршено _____ образование,
националност _____, државјанин на _____.

ЗАТОА ШТО:¹

Факти врз основа на кои е заклучено дека постојат основи на сомневање дека е извршено кривично дело _____

Превземени дејствија и мерки согласно Законот за кривичната постапка и Правилникот за начинот на вршење на полициските работи _____

Прилози: _____

ПОЛИЦИСКИ СЛУЖБЕНИК

М.П.

¹ Што се случило, каде, кога и како е извршено кривичното дело, зошто, со што, објект на кривичното дело



МИНИСТЕРСТВО ЗА ВНАТРЕШНИ РАБОТИ

(назив на организационата единица)

Бр. _____
_____ 20 ____ година

ДО

_____, ЈАВЕН ОБВИНИТЕЛ

Врз основа на член 142 став 11 од Законот за кривичната постапка („Службен весник на Република Македонија“ бр. 15/97, 44/2002 и 74/2004) и член 125 став 1 од Правилникот за начинот на вршење на полициските работи („Службен весник на Република Македонија“ бр. 149/07) се поднесува

КРИВИЧНА ПРИЈАВА

ПРОТИВ НЕПОЗНАТ СТОРИТЕЛ за сторено кривично дело _____

(правна квалификација на делото)

со кое е оштетено лицето _____, роден-а на _____ година,
во _____, со живеалиште-престојувалиште во _____
ул. _____, бр. _____.

ЗАТОА ШТО¹

Време, место и начин на извршување на кривичното дело:

Факти врз основа на кои е заклучено дека постојат основи на сомневање дека е извршено кривично дело:


Превземени дејствија и мерки согласно Законот за кривичната постапка и Правилникот за начинот на вршење на полициските работи:

Прилози: _____

МП

ПОЛИЦИСКИ СЛУЖБЕНИК

¹ Што се случило, каде, кога и како е извршено кривичното дело, зошто, со што, објект на кривичното дело



МИНИСТЕРСТВО ЗА ВНАТРЕШНИ РАБОТИ

(назив на организационата единица)

Бр. _____

_____ 20 ____ година

ДО _____

_____ ЈАВЕН ОБВИНИТЕЛ

ВРСКА: Наша кривична пријава – посебен извештај број _____

од _____ година

Ваш акт број _____

Врз основа на член 142 став 11 од Законот за кривичната постапка („Службен весник на Република Македонија“ бр. 15/97, 44/2002 и 74/2004) и член 130 став 2 од Правилникот за начинот на вршење на полициските работи („Службен весник на Република Македонија“ бр. 149/07) се поднесува

ПОСЕБЕН ИЗВЕШТАЈ

МП

ПОЛИЦИСКИ СЛУЖБЕНИК

МИНИСТЕРСТВО ЗА ВНАТРЕШНИ РАБОТИ

Образец бр. 23

(назив на организационата единица)
Бр. _____
_____ 20 ____ година

Врз основа на член 73 став 2 од Правилникот за начинот на вршење на полициските работи
("Службен весник на Република Македонија" бр. 149/07) издавам

Н А Р Е Д Б А
за вршење на патролна и мотопатролна дејност
Бр. _____

За _____
(име и презиме на полициските службеници)

КОНКРЕТНИ ЗАДАЧИ:

Траење на дејноста од _____ до _____

По извршување на патролна/мотопатролна дејност да се поднесе писмен извештај за
забележувања, сознанија и преземени мерки.

МП

КОМАНДИР

Враќање од извршена дејност: _____
(ден, месец, година и час)

Извршени работни часови: _____

Одговорен полициски службеник за патролата
